


لاي سۇ ئىچكەن جانلار

(پوۋىست)

ئەنۋەر ھاجى مۇھەممەد



ئېلىكساب ئىشلىگۈچى: يانغىن ئېلىكساب گۇرۇپپىسى

كېيىنكى ئىشلار

مۇقەددىمە

ئۇلارنىڭ روھى ئەسلىدىلا تەبىئەت بىلەن تۇتاش ئىدى. ئەمما ئۇلار ئۇ روھنىڭ تەبىئەتكە مايىل گۈزەللىكىنى قەدىرلەشنى ئۇقمىدى، نادانلىقنى تاشلىيالمىدى. روھ ئىجتىمائىي گۈزەللىككە، ئىزگۈ تەرەققىياتقا ئىنتىلمەيدىكەن، ئۇنىڭ تەبىئەت گۈزەللىكىگە ئوخشاش مۇقەددەس بولالاشى ۋە تېگىشلىك قىممىتىنى يارىتالاشى مۇمكىن ئەمەس. ئۇلارنىڭ كۆنۈكۈشچان روھى ئۇلارنى قاقاسلىقتا ئۆسۈشكە كۆنۈپ كەتكەن يانتاقتەك مەزمۇت ۋە چىداملىق قىلىۋەتكەن. بىز بۇ روھنىڭ ئاددىيلىقى ۋە گۈزەللىكىنى قەدىرلەيمىز، لېكىن بۇ گۈزەللىكنىڭ كەمتۈكلىكىگە ئېچىنماي تۇرالمايمىز. بەزى ئادەمدىكى ئاددىي، ساددا روھنىڭ بەزى ئادەمدىكى مۇرەككەپ، ئەمما كۈچلۈك روھ ئالدىدا چېنىپ قالدىغانلىقى ئىجتىمائىي تەرەققىيات داۋامىدا ئىسپاتلانماقتا. روھ ئەسلىدە ھەممە ئادەمدە باراۋەر، ئوخشاش مەۋجۇت بولىدىغان نەرسە، ئەمما ئۇ كۈچلۈك ئىجتىمائىيلىققا ئىگە بولۇپ كەتكەچكە (ھەر ئادەمنىڭ ۋۇجۇدىدا خاسلىققا ئىگە بولغاچقا)، شۇنىڭدە شۇ

ئىجتىمائىيلىق ئىچىدە گويا ئاتوم زەررىچىلىرىدەك بۆلۈنۈپ كەتكەچكە، ئۇنى ئاددىي، مۇرەككەپ، گۈزەل، قەبىھ، ئېسىل، پەس، كۈچلۈك، ئاجىز... دەپ ئايرىدىغان ئەھۋال تەبىئىيلا كېلىپ چىقتى. «لاي سۇ ئىچكەن جانلار» نىڭ روھىي قىياپىتى ھەققىدە ئىزدىنىشكە باشلىغىنىمدا مۇقەررەر ھالدا ئۆز روھىي ھالىتىمنىڭ چەكلىمىسىگە ئۇچرىدىم. ئادەملەر روھىدا مۇتلەق ئۆتۈشۈش بولمىسىمۇ، ئازراق بولسىمۇ ئۆتۈشۈش، چۈشىنىش ئەمەلىيىتى بولمىدۇ. يازغۇچىلارمۇ پەقەت شۇنىڭدىنلا پايدىلەنالايدۇ، ئۇلار كۆپ ھاللاردا يەنىلا ئۆزىنىڭ روھىي ماكانىغا قايتىپ كېتىدۇ...

1

راخماننىڭ سۆيۈملۈك قىزى ئامىنە ئېھتىياتسىزلىقتىن لاي ئۆستەڭگە چۈشۈپ كېتىپ، تۇنجۇقۇپ ئۆلۈپ قالغاندىن كېيىن مەھەللەدە بىر مۇنچە ئۆلۈم ۋەقەلىرى بولدى. مەھەللەدىكىلەرمۇ كەينى-كەينىدىن كېلىپ چىققان مۇنداق ئۆلۈم-يېمىدىن ھەيران بولۇشۇپ، خېلىغىچە ياقىسىنى تۇتۇشۇپ يۈرۈشتى. ئۈچ جانلىق بىر ئائىلە شۇنداق قىلىپ بۇ مەھەللەدىن پۈتۈنلەي يوقالدى، يەرلىرىمۇ مەھەللەگە ئۆتكۈزۈۋېلىندى.

روزي ئامىنەمنىڭ چاقىرىقىغا ئاۋاز قوشۇپ، ئۆزىنىڭ تەسەۋۋۇرىدىكى گۈزەل بالىلىق دۇنياسىغا كىرىپ كەتتى، زۇلمەتلىك ئۆلۈم ئۇنىڭغا ئامىنەمنىڭ روھى ئارقىلىق ئايدەك يورۇق بىلىنگەنىدى. ئۇنىڭ ئۆلۈكى سۈزۈۋېلىنغاندا مولىمناخۇن بىلەن ئالتۇنخانغا بۇ دۇنيا گويا ئۆستەڭدىكى سۇنىڭ تېگىدەك قاراڭغۇ كۆرۈنۈپ، نېمىشقا مۇشۇنداق بولىدۇ دەپ ئۆز قەسىمەتلىرىدىن قاقشاپ، ئۇزاققىچە يىغا-زارە قىلىشتى؛ بالىلىرىنىڭ ئاخىرەتلىكىنى ئۇزۇتۇپ بولغاندىن كېيىن، يەنە ئۆزلىرىنى تىرىكچىلىك غېمىنى قىلىشقا باشلىدى؛ ئەمما تۆنۈگۈنلا تېخى كۆز ئالدىدا تۇرغان ئىككى ئوغلىنىڭ ئۈشتۈمۈت يوقۇلۇپ، مەڭگۈ كەلمەسكە كېتىشى ئۇلارنى ئازابلايتتى؛ ئۆيىدىكى، ئېتىزىدىكى ئىشلارنىڭ كۆپلۈكى، باقىدىغان ئۇلارنىڭ جىقلىقى ئۇلارغا بالىلىرىنىڭ قەدىر-قىممىتىنى تونۇتۇپ تۇراتتى. ئىشقا تۆمۈردەك چىڭ ئالتۇنخانمۇ ئىشقا يېتىشىپ بولالماي قالسا دائىم كۆز يېشى قىلاتتى. ئېگىز قەددى قايغۇ-ئەلەمدىن يادەك ئېگىلگەن مولىمناخۇن مەنپەئەت ھەققىدە بۇرۇنقىدەك ئەركىن خىيال قىلالمايتتى، ئەمما ئۇنى تاشلاپمۇ قويالمايتتى. ئۇ ئىككى ئوغلىنىڭ ئۆلۈمىنى راخماننىڭ، خەلپەخاننىڭ ۋە ئۇلارنىڭ قىزىنىڭ ئۆلۈمىگە باغلاشتۇرۇپ، ئۇنىڭدىن سەۋەب-نەتىجە تېپىشقا ئۇرۇناتتى؛ بىراق ئۇلار بەربىر ئۆلۈپ كەتكەچكە، بەختى قارا رەھىمەتلىكلەرنى قاغاپ يۈرۈشكە ئۇنىڭ ئاز-تولا ئىمان

نۇرى چۈشكەن كۆڭلى كۆتەرمەيتتى. ئۇ ئارقا-ئارقىدىن كېلىپ چىققان ئۆلۈم ۋەقەلىرىنى ئاخىر يەنىلا خۇدانىڭ ئىرادىسىگە باغلىماقتىن باشقا چارە يوقلۇقىنى قايتىدىن چۈشىنىپ قالدى، ئەمانى بۇرۇنقىدىن كۈچەيدى. بۇرۇنقىدەك سەھەر تۇرۇپ ئېتىزنى ۋە باغ-ۋاراننى چۆگىلەيدىغان، ئېغىل-قوتاندىكى ئۇلاغلارغا، ئۆگزىسىدىكى توخۇ-كەپتەرلەرگە قارايدىغان ئىشلىرىنى قايرىپ قويۇپ، سەھەردىلا ھېچنېمىگە قارىماي مەسچىتكە ماڭىدىغان بولدى.

قىش كىرىپ، ئېتىز ئىشلىرى خېلى سېلىكىپ قالغاندا مەسچىتكە نامازغا كېلىدىغانلار كۆپىيىپ كەتتى؛ مولىمناخۇن بەش ۋاق نامازغا ئېرىنسىمۇ، سەھەرلىك بىر ۋاق نامازنى تاشلىماي ئوقۇپ كەلدى ھەم ئۆزىچە بۇنىمۇ تېخى ناھايىتى چوڭ تەقۋادارلىق ھېسابلىدى. ئالتۇنخان ئۇنىڭدىنمۇ ئۆتە تەقۋا مەزلۇمغا ئايلىنىدى، مۇسەببەت قايغۇسىنىڭ كۈچى ئۇلارنى باشقىچە بىر ئادەم قىلىپ قويدى، بۇ ھالەت پۈتۈن قىش بويى داۋاملاشتى.

ئۇلارنىڭ ئۆيى ”بالىسىزغا ئۆي مازار“ دېگۈدەك بەك چۆلدەرەپ، غېرىبلىشىپ كەتمىدى. كۈنلەرنىڭ ئۆتۈشىگە ئەگىشىپ ئۇلار بۇنىڭغىمۇ كۆنۈپ قېلىشتى، كەڭ باغ-ۋارانلىق، مول تەئەللۇقاتلىق ئۆي ئۇلارنىڭ مۇقەددەس مەنپەئەتى ئىدى ھەم ئۇلارنىڭ ئىش مەيلىنى تارتىپ تۇراتتى، مەھەللىدىكىلەرنىڭ تىرىكچىلىكى ۋە ھەر بازار

كۈنىدىكى قاينام - تاشقىنلىق ئۇلارنى رىئاللىققا باشلاپ تۇراتتى. شەك - شۈبھىسىزكى، ئۇلارمۇ ھەر قانداق ئادەمگە ئوخشاش قايغۇ - ئەلەمدىن قۇتۇلۇشنى ئەستەيتتى ھەم ئۆز كۆڭلىگە ئارام بېغىشلايدىغان نەرسىلەرنى ئىزدەيتتى.

ئالتۇنخان ئەتىيازدا بىر ئاز ئاغرىقچان بولۇپ قالدى، لېكىن يەرلىك ئۇسۇللار بىلەن ئۆزىنى داۋالاپ ساقايتىۋالدى. ئۇ خېلى پەملىك، چاققان خوتۇن بولغاچقا، مولىمناخۇنمۇ ئۇنىڭ سايەسىدا جېنىنى گۈلدەك بېقىپ، ياخشى ياشاپ ئۆگىنىپ كەتكەچكە، بېشىغا كەلگەن بالا - قازا ۋە ھەر خىل مۇشەققەتلەرگە خوتۇنى بىلەن تەڭ چىداشلىق بېرىپ، بالىلىرىدىن ئايرىلىش ئازابىنى ئۇزاققا سۈرەپ يۈرمىدى.

ئەتىياز كېلىشى بىلەن مەھەللە گۈزەللىشىپ، ھەممە جانلىقلار جانلىنىپ كېتىشتى. ئېرىق - ئۆستەڭلەردە ئەگىز سۇلار شوخلىنىپ ئېقىشقا باشلىدى، دېھقانلار كەتمىنى كۆتۈرۈپ ئېتىزلىققا قەدەم تاشلىدى، مولىمناخۇنمۇ خوتۇنى بىلەن تەڭ ئېتىزغا چىقىپ، يول بويىدىكى دەرەخ بىخلىرىغا، ئېرىق بويىدىكى يېپىڭى ئوت - چۆپ ۋە ئېتىزىدىكى مایىسلارغا قاراپ كۆڭلى - كۆكسى يايىپ قالدى.

راخماننىڭ جىن ئۇۋىلاپ قالغان ئۆيى قارقىسىز كېلىپ، بارغانچە سىرلىق، قورقۇنچلۇق تۈس ئالدى. ئەسكى تامنىڭ چۆرىسىدىكى قاپاق تېرەكلەر، ياۋا ئۆرۈكلەر، يۆگمەچ ئوتلار چىرىشىپ كەتكەن قويۇق چىتلار ياز كۈنلىرى كېلىشى بىلەنلا غۇزمەك بىر يېشىل سېپىل بولۇپ، قىشتا مازارلىققا ئوخشاپ قالىدىغان ۋەيرانە ئۆيىنى چىرايلىق ئوراپ، گۈزەللەشتۈرۈپ ھەم سىرلىقلاشتۇرۇپ قويدى. تامنىڭ تۆشۈكلىرىدىكى چاشقانلار قىشچە قازناقتىكى تاش ئارىلاش بۇغدايلارنى ئىلغاپ يەپ تۈگىتىپ، ياز كېلىشى بىلەنلا بۇ غدايلار ساغرىپ پىششۇتاتقان ئېتىزلىققا يۈگۈرۈشتى. ئۇ چاشقانلارنى ئەينى ۋاقىتتا راخمان ۋە خەلىپەخان تىنىم تاپۇزماي ئۇرۇپ ئۆلتۈرۈپ ئاز قويغانىدى. ئۆي ئىگىسى ئۆلگەندىن كېيىن ئەمدى بۇ چاشقانلار كۆپىيىپ ھەم يوغىناپ، ئۇلارنىڭ تېمىنى تېخىمۇ چوڭ تېشىپ، قازناق ئۆيدە ئەركىن يورغىلاپ يۈرۈپىدىغان، خالىغان چاغدا سىرتقا چىقىپ كىرىپ، ئۆزلىرىنىڭ ياشاش ماكانىنى ئاۋاتلاشتۇرالايدىغان بولدى. بۇ يەرگە مەھەللىدىكىلەر كەمدىن كەم كېلەتتى. كۈندۈزى بەزىدە ئويناپ كېلىپ قالىدىغان بالىلارمۇ قاراڭغۇ چۈشكەن ھامان بۇ يەردىن كېتەتتى.

ئۆمۈچۈك تورى باغلاپ كەتكەن ئىشىك - رامالار، يامغۇر تېشىپ ئېچىلىپ قالغان تورۇسلار، ئۆي ئىگىلىرىنىڭ ھاياتلىق پائالىيەتلىرى، ھەتتا چىراي تۇرقىنى ئەسلىتىدىن

ئاشۇ ئوچاق، مورا، سۈپىدىكى ئەسكى بورا، يوتقان
يىغىدىغان تەكچە، تامدىكى قوزۇق، پۇچۇق قاپاق (بۇ
ئەينى چاغدا خەلپەخان تۈز چىلايدىغان قاپاق ئىدى)
قاتارلىق نەرسىلەر غېرىبانە تاشلىنىپ قالغانىدى،
مەھەللىدىكىلەرمۇ ھاياتلىق ئۆچكەن بۇ قورقۇنچلۇق يەرگە
كېلىشنى ۋە ئاشۇ ئەشلىرىنى ئەسلىتىدىغان بۇ قاباھەتلىك
مەزىرىلەرنى كۆرۈشنى خالىمايتتى، كەلگەنلەرمۇ بىرەر
زۆرۈرىيەتتىن كېلەتتى. مەسىلەن، بەزىلەر يازلىق ئالما
ئۆلىقى ئۈچۈن بەلگە كېسىۋالغىلى كېلەتتى، بەزىلەر ئوتۇن
ئىزدەپ كېلەتتى، ياز كېلىشى بىلەن بۇ يەرگە يازلىق ئالما
يېگىلى كېلىدىغان بالىلار ئاۋۇپ كەتتى، ئۇلار بۇ بىر تۈپ
ئالما دەرىخىگە چىقىۋېلىپ ياكى شاخلارغا چالما ئېتىپ
ئەمدى پىشقان ئالمىلارنى قېقىپ يەپ ھەممىنى قورۇغداپ
قويدى؛ ئالمنىڭ شاخلىرى سۇندى، بەلگىلىرى چۈشتى.
شۇنىڭدىن كېيىن يەنە ھېچكىم بۇ يەرگە كېلىپ قويمىدى.

راخمان ھارام بولغان موزىيىنىڭ گۆشىنى كۆمۈۋەتكەن
يەردىن شۇنداق ئۇزۇن، يۇمران ئوت - چۆپلەر ئۆسۈپ
چىققانىدى، قاچاندۇر بىر چاغدا بىرەيلەننىڭ كالىسى مۇشۇ
يەرگە قېچىپ كېلىپ قېلىپ، ئاشۇ ئوت - چۆپلەرنى
ئاچكۆزلۈك بىلەن يەپ سېلىپ، قورسقى كۆپۈپ شۇ يەردىلا
يېتىپ قالدى ھەم ھارام بولدى. مۇشۇ ئىشتىن كېيىن ئۇ
يەرگە ھېچكىمۇ ئۆلىقنى يېقىن يولاتمايدىغان، ئۇ يەردىن
ھېچكىمۇ ئوت ئالمايدىغان ياكى شاخ چاتمايدىغان،

ھەتتا ياۋا ئۆرۈكلەر پىشىپ كەتسىمۇ ھېچكىم ئۇنى بىرەر چىشلەم يەپ قويۇشقا پىتىنالمىدىغان بولۇپ كەتتى.

8- ئاينىڭ ئاخىرلىرىدا مەھەللىگە بىر يۇقۇملۇق كېسەل تارقالدى، ھەممە ئادەم ۋەھىمىگە چۈشتى. كىشىلەر ئارىسىدا "ۋابا تارقىلىپتۇ، مۇنچە ئادەم ئۆلۈپتۇ، دوختۇرلارمۇ بۇ كېسەلنى داۋالىيالمىدىكەن" دېگەندەك قورقۇنچلۇق گەپلەر تارقالدى، "ۋابا دېگەن نەپەس ئارقىلىقمۇ يۇقىمىش، بۇرۇنمۇ شۇنداق كېسەل بىلەن نۇرغۇن ئادەم بىئەجەل ئۆلۈپ كەتكەنمىش" دېگەن گەپلەر ئېغىزدىن ئېغىزغا تاراپ، ئۆزىنىڭ تەن سالامەتلىكى بىلەن ئادەتتە ئانچە كارى يوق دېھقانلاردا تۇشۇپ تۇشتىن ئەنسىزلىك پەيدا قىلدى، يەنە كېلىپ ئارقا- ئارقىدىن ئاغرىپ دوختۇرخانىغا ئېلىپ مېڭىلغان كىشىلەرنىڭ ھەم ئۆلۈپ كېتىۋاتقانلارنىڭ خەۋىرى بۇ ئەنسىزلىكنى تېخىمۇ كۈچەيتىۋەتتى. كىشىلەر ئۆيلىرىدىن تالاغا چىقمىدى، ئۆيىدە ناماز ئوقۇيدىغانلار كۆپىيىپ كەتكەچكە مەسچىتلەر بوش قالدى، دېھقانچىلىق ئەشلىرى ئاقساپ، بازارلاردىمۇ ئادەملەر شالاڭلاپ، ھەممە ياقنى ۋەھىمە قاپلىدى. يېزىلىق ھۆكۈمەت ناھىيىلىك سەھىيە ئىدارىسىنىڭ ياردىمى ئارقىسىدا كېسەلنىڭ سەۋەبىنى تەكشۈرۈش، كېسەلنى بايقاش ھەم داۋالاشقا كۆپلەپ ئادەم ۋە مەبلەغ ئاجرىتىپ، يۇقۇملۇق كېسەلنى تىزگىنلەشكە ئاتلاندى. كېيىن مەلۇم بولىدىكى، بۇ يۇقۇملۇق كېسەللىك قانداقتۇر بىر دەھشەتلىك ۋابا

كېسىلى ئەمەس بەلكى يېمەك-ئىچمەكتىن يۇقىدىغان يۇقۇملۇق ئۈچەي ياللۇغى بولۇپ، بۇنداق بولۇشى ئاساسەن ئىچىملىك سۇنىڭ پاكىز بولماسلىقىدىن ئىكەن. شۇنىڭ بىلەن يېزىلىق ھۆكۈمەت كەسكىن چارە قوللىنىپ، بازاردا يېمەك-ئىچمەك سودىسىنى دەرھال توختاتتى. ھەر بىر مەھەللىگە بىردىن سۇ كۆلچىكى ياساشنى، ھەر بىر ئائىلىگە بىردىن ياخشى ھاجەتخانا سېلىشنى بۇيرۇدى. ھەر بىر كەنت، مەھەللە كادىرلىرى باشقا ئىشلىرىنى قويۇپ، مەخسۇس مۇشۇ ئىشقا مەسئۇل بولدى. شۇنىڭ بىلەن بىر ۋاقىتتا يەنە پۈتۈن يېزا بويىچە كۆلچەك ۋە ھاجەتخانىنىڭ ئۆلچەملىك پۈتكەن-پۈتمىگەنلىكىنى تەكشۈرۈشتىن ئۆتكۈزۈۋالدىغان مەخسۇس گۇرۇپپا قۇرۇلدى.

ئالتۇنخان ئاشۇ يۇقۇملۇق مەرەزنىڭ ئۆزىگە يۇقۇپ قېلىشىنى زادىلا ئويلاپ باقمىغانىدى. ئۇ شۇ ھەقتىكى گەپلەر چىقىشقا باشلىغاندا ئانچە كۆڭۈلشېمىگەن، ئۆستەڭ يىراق بولسىمۇ ئۇنىڭ لاي سۈيىنى سۈزۈلدۈرۈپ، ئاشقا قويۇپ ئىچىپ كەلگەنىدى. ئەمما ئۇزاق ئۆتمەيلا بۇ مەھەللىدىنمۇ ئونغا يېقىن ئادەم دوختۇرخانىغا يوللاندى، ئىككىيلەن ئۆلۈپ كەتتى. شۇنىڭ بىلەن مەھەللىدىكىلەر ئۆزلىرىگە قەدىناس بۇ ئۆستەڭنىڭ سۈيىگە تۇنجى قېتىم شەك كەلتۈرۈشتى. ئۇلار ئارىسىدا "بۇ ئۆستەڭنىڭ ئۈستۈنكى ئېقىنى بويىدىكى خەقلەر ئۆستەڭ بويىدا كىرىپ يۇيۇپ، كىر-يۈندىلىرىنى مۇشۇ ئۆستەڭگە تۆكۈۋەرگەچكە، ئاياغتىكى

خەقلەر بۇنى بىلمەي مەينەت سۈنى ئىچىۋېرىپ ئۆزىگە مۇشۇ كېسەلنى يۇقتۇرۇۋالغانىمىش“ دېگەن گەپلەر پەيدا بولدى، بۇ گەپلەر راست ئىدى، شۇنداقتىمۇ ئۇلار يەنە بۇ ئۆستەڭنىڭ سۈيىنى كۆڭۈللىرىدە ھالاللاپ، چىلەكلىرىدە سۈزۈلدۈرۈپ ئىچىشكە مەجبۇر بولۇشتى. ئۇ سۇدىن بەك ئەزىسەرەپ كەتكەنلەر ئۆيلىرىدە تاماقمۇ ئەتمەي، بېغىدىكى مېۋە-چىۋىلەر، قاتتىق قۇرۇق نانلار بىلەن قورسىقىنى گۈللەيدى. ئەمما ئۇلار ئىسسىقسىز قېلىۋېرىشكە چىدىمىدى. سۇ ئۇلارغا تومۇرىدىكى قاندەكلا مۇھىم ئىدى. كۆلچەك پۈتۈپ بولغىچە لاي ئۆستەڭنىڭ سۈيىنى ئىچمەي ئامال يوق ئىدى.

كۆلچەك ياساش ھاشىرىغا مەھەللىدىكى ھەممە ئەزالار ئاكتىپلىق بىلەن قاتناشتى، ئەمما ھاجەتخانا سېلىشنى، يەنە كېلىپ تۆت تەرىپى پۇختا ئېتىلگەن، ئۈستى يېپىلغان، گەندە ئورىكى چوڭقۇر بولغان، ھاۋا ئۆتۈشۈش تۆشكى بولغان ئۆلچەملىك ھاجەتخانا سېلىشنى تولمۇ تەس كۆرۈپ، ھورۇنلۇق قىلىشتى. مەھەللە باشلىقى شۇنچىلىك مۇھىم بىر ئىشنىڭمۇ بۇ ئەزالارنىڭ كالىدەسدىن ئۆتمەيۋاتقانلىقىنى بايقاپ بۇ ھەقتە مەخسۇس مەجلىس ئاچتى:

— سىلەر بۇ ئىشنى ئۇنداق سەل چاغلىماڭلار، مەن قاراپ باقتىم، ھازىرقى ھاجەتخاناڭلار ئۆلچەمگە ھەرگىز توشمايدۇ! ماڭا مەلۇم، ھەممىڭلار بىر كارىزنى كولاپلا

ئۈستىگە ئىككى تال بادىرنى قويۇپ، ھاجەتخانا قىلىۋالغان؛ قارىسا كارىز پوققا توشۇپ كەتكەن، گەندە يا تارتىلمىغان؛ چۈنلار ئولششپ، قۇرتلار قىمىلدششپ يۈرگەن! مۇشۇنداق پاسكنا يەردە تەرەت قىلساڭلار كېسەل يۇقىماي قالامدۇ؟! خەنزۇ يولداشلاردىن ئۆگىنىڭلار، ئۇلار نەگە بېرىپ قۇرۇلۇش قىلسا ئاۋۋال بىر ئوبدان ھاجەتخانا سالىدۇ. بىزدە مۇشۇ ئىشقا سەل قارايدىغان ئادەت بەك يامان. ھاجەتخانىسىنىڭ تايىنى يوق، ئېغىل - قوتانغا، قوناقلققا بېرىپ تەرەت قىلىدىغانلار، قەغەز تاپالماي چامەمدا پوق ئېيتىدىغانلار ھېلىمۇ بار. گېپىمگە كۈلمەي ئوبدان قۇلاق سېلىڭلار، بۇ كىچىك ئىش ئەمەس. يۇقۇملۇق كېسەل يەنە تارۋاتىدۇ. بۇ نەپەستىن يۇقىدىغان كېسەل ئەمەس، سۇدىن، مەينەت نەرسىدىن، ھاجەتخانىدىن يۇقىدىغان كېسەل! يەنە دەپ قوياي، كۆلچەكنى تېز پۈتتۈرەيلى، ھاجەتخانىنى بەلگىلەنگەن ۋاقىتتا ئۆلچەملىك سېلىپ بولايلى!

3

مولامەنناخۇن بېغىنىڭ بۇ لۇڭىدىكى كونا ھاجەتخانىسىنىڭ گەندىسىنى بىر كۈندە ئاران تارتىپ

بولدى. ئۇنىڭ نەزەرىدە بۇ پاسكىنا ئىشنىڭ ئەڭ چوڭ ئەھمىيىتى يەنىلا ئوغۇت چىقىرىش ئىدى.

ئالتۇنخان ھويلىسىدىكى كارىۋاتتا بېشىنى ياغلىق بىلەن چىڭ چېگىپ، قورساق ئاغرىقىغا چىداپ ياتاتتى. دەسلەپتە ئۇ ئۆزىدە كېسەللىك ئالامەتلىرىنى بايقىغان چاغدا ئۆزى بىلىدىغان داۋالاش چارىلىرىنى قوللىنىپ چامغۇر ئۇرۇقىنى قاينىتىپ ئىچىپ باقتى، قارا پۇرچاقنى گۈرۈچ بىلەن قاينىتىپ ئىچىپ باقتى، تۈز دەملەپ ئىچىپ باقتى، تېۋىپلارغىمۇ كۆرۈنۈپ، ئۇلارنىڭ كۆرسەتمەسىگە ئاساسەن ئۈزۈم غوردىسىنى ئېزىپ ئىچىپ باقتى، ئەمما ھېچقايسىسى مەنپەئەت قىلىمدى.

موللىمىناخۇن كەچتە ئىشنى تۈگىتىپ خوتۇنىنىڭ يېنىغا كەلدى ۋە ئۇنىڭ ساغرىپ كەتكەن چىرايىغا قاراپ چۆچىدى:

— يەنە تولغاق تۇتۇۋاتامدا!؟

— ئىچىم ئاچچىق سۈرۈپلا تۇرىدۇ، يا بىر نېمە كەلمەيدۇ، - دېدى ئالتۇنخان زەدىپ ئاۋازدا، - پۇت - قولۇمدا ھېچ جان يوق، ھېلىقى كېسەلنىڭ چاپلاشقىنى راست ئوخشايدۇ...

— ئەمدى سىلنى دوختۇرغا ئاپارمىساق بولىمدى!

— ھازىرغۇ ئانچە ئەمەس، ئەتىگىچە ياخشىلىنىپ قالارمەنمىكەن...

— ھالىڭلا بەك بوش بولسا ئوچۇق دەڭلا، ئەتىگە قالمايلى، - دېدى مولمىناخۇن ئەنسىرەپ.

— قورققۇدەك ئىش يوق، قېنى ئەتە بىر تاڭ ئاتسۇن.

— بىخۇدلۇق قىلمايلى دەيمەن. ئىچىڭلىگە كىرىپ چىققىلى بولمىغاندىكىن، كېسىلىڭلىنىڭ ئەھۋالىنى ئۆزەڭلا بىلىمسەڭلا، مەن ئوقۇپ بولالمايمەن، ئەمما ئۆزەڭلىنى دەڭسەپ ئىش قىلىڭلا، جان دېگەنگە ئويناشقىلى بولمايدۇ!

— ئەنسىرىمەڭلا، خۇدايىم جان دېسە بەندە ئاغرىمايمۇ جان بېرىدۇ. ئاخشاملىققا ئۆزگىرىپ قالساملا ئەتىلىككە بىر گەپ بولار...

— مەيلى ئەمىسە، ئىختىيار ئۆزەڭلىدە...

— كەچتە يەنە ئىسسىقسىز قالدىغان بولدۇڭلا، ئىشكاپتا نان بار، چاي قاينىتىدىغان سۇمۇ يوق، ئۆرۈك بىلەن يەپ تۇرۇڭلا.

— ئۆستەڭنىڭ ئېقىن سۈيى مەينەت بولۇۋەرمەس، مەن بېرىپ سۇ ئەكىلەي، - مولمىناخۇن چىلەككە قاراپ ماڭدى.

— بىر ئىككى كۈن چىدايلى، - دېدى ئالتۇنخان ياستۇقتىن بېشىنى تەستە كۆتىرىپ.

مولمىناخۇن تۇرۇپ قالدى، چىلەكنى قويۇپ ئۆزىچە غۇدۇڭشىپ قويدى:

— ئۆستەڭ بويىدىكىلەرمۇ ئۆستەڭ سۈيىنى ئىچمەي،
قوشنا مەھەللىدىكى بىرەيلەننىڭ قۇدۇقىدىن سۇ تارتىپ
ئەكىلىپ ئىچىدىكەن.

— بىزمۇ ئەكەلسەڭ بولامدىكەن؟

— ئۇ ئادەمنىڭ ئۆيى خېلى يىراقمىش، سۈنى ھارۋا
بىلەن تۇڭدا توشۇيدىغان گەپكەن.

— بىرەر تەڭ ئەكىلىپ تۇرامسىلە يا؟!

— ئۇ ئادەممۇ تېخى ئۇ سۈنى ئاسانلىقچە بەرمەيدۇ
دەڭلا! - دېدى مولىمىناخۇن گويا ئۇ ئادەمنى ياخشى
چۈشىدىغاندەك.

— ھەممە خەق سۇ دەپ بېرىۋالسا شۇنداق قىلىسىمۇ
قىلغاندۇ... - دېدى ئالتۇنخان. ئۇنىڭ ئىگرىغاندەك بوش
ئاۋازىنى مولىمىناخۇن ئەزەلدىن ئاڭلاپ باقىمىغانىدى،
ئالتۇنخانمۇ بۇنداق قاتتىق ئاغرىپ باقىمىغانىدى.

مولىمىناخۇن خوتۇنىنىڭ قېشىدا ئولتۇرۇپ سۆزلەپ
كەتتى:

— بىر قۇدۇق كولايلى دەپ يا كولاپ بولالمىدۇق، لاي
ئۆستەڭنىڭ سۈيىنى ئىچىۋەردۇق. قېرىغاندا ئەمدى ئەپكەش
كۆتىرىپ، مۈكچىيىپ يۈرمىسەڭ بولاتتى. بىر قۇدۇق
كولۇۋالساق ئۆلگىچە ئىشلىتەلەيتتۇق، پاكىز، سۈزۈك سۇ
ئىچەلەيتتۇق، ئۇلارنىمۇ شۇنىڭدا

سۇغۇرالايتتۇق... ھەي، قېرىغاندا قۇدۇق كولاشمۇ ئادەمگە ئېغىر كېلىدۇ، ھورۇنلۇق قىلمىساققۇ بىر گەپ بولاتتى. لېكىن بۇ يەردىن قۇدۇق كولىغانغا سۇ چىقامدۇ. چىقامدۇ، خۇدا ئۆزى بىلىدۇ، مەھەللىدىن بىرەرسى يا كولاپ باقمىدى. ھۆكۈمەت خەقنى كۆلچەك كولا دېگۈچە ھەممىك قۇدۇق كولا دېگەن بولسىمۇ خەق كولاپ باقاتتى. كۆلچەك، كۆلچەك دېگەن بىلەن كۆلچەكنىڭ سۈيىنىمۇ شۇ لاي سۇدىن سۈزۈلدۈرۈپ ئىچىدىغان گەپ. ئاڭلىسام ئۇ سۇغا دورا چاچارمىش، خەقلەر تۇغماسنىڭ دورىسى دەپ يۈرۈيدۇ، ئۇنداقتا تېخىمۇ ئىچكىلى بولمايدۇ دەڭلا! قاراپ تۇرۇڭلا، شۇ كۆلمەنچەككە ئۇششاق بالىلار سىيىپ، پوقنى تاشلاپ قويسا ياكى ئىت چىچىپ قويسا كىم كۆرىدۇ، توختام سۇدەك مەينەت نېمە نەدە بار؟! كۆلچەكنىڭ چۆرىسىنى ئېتىمىز دەيدۇ، رىشاتكىلىق تام قويۇپ، ئاران بىر ئىشىك بېكىتكۈدەك، ئىشكنىڭ ئاچقۇچىنى مەھەللە باشلىقى تۇتقىدەك. ھەممىسى ئوسۇرۇققا تەك! ھەر قانچە قىلسىمۇ توختام سۇ دېگەن ئىچىدىنلا سېسىيدۇ. سۇ يەڭگۈشلەسىمۇ بۇ سېسىمچىلىق تۈگىمەيدۇ. سۇدا ئېقىپ كەلگەن قۇرت - قۇڭغۇزلار شۇ كارىزدا ماكانلايدۇ. ئۇنىڭ ئۈستىگە دائىم يەڭگۈشلەندىغان سۇ نەدە، ئۇنى كىم باشلاپ كېلىدۇ؟ ئادەمغۇ بەلگىلە، ۋاقتى كەلگەندە ھەممىسى بېشىنى ئىچىگە تىقىۋالىدۇ، سۇ باشلاپ كېلىشىنغۇ كېلە، ئۇ سۇ ئېرىقتىن ئېقىپ كېلىدۇ، ئېرىق

دېگەندە ئات - كالنىڭ پوقمۇ ، ئىت - مۈشۈكنىڭ پوقمۇ ، ئادەمنىڭ پوقمۇ بولىدۇ ، ھېچكىم ئۇ سۈنى ئىچىشكە پېتىنالمىدۇ . لاي سۇ تىنىپ ئىسسىقتا بىر سېسىغىلى تۇرسا ، ئادەم تۇرماق ئۇلاغلارمۇ ئۇ سۇغا تۇمشۇقنى تىقالمىدۇ . كېيىنچە سۇنىڭ لېيى قالىدۇ ، كۆلمەنچەك تېپىزلاپ ، ئاخىر تىنىپ كېتىدۇ . توسما تامنىڭ كېسەكلىرىنى ، رىشاتكىلىرىنى خەقلەر ئۆيلىرىگە ئوغرىلاپ ئەكىتىدۇ . ھۆكۈمەت تاپقان بۇنداق گىجىڭ ئىشالارنى ، خەقلەرنىڭ ھە دەپ قويۇپ يەنە ئۆزىنىڭ بىلىگىنىنى قىلىدىغانلىقىنى كىم بىلىمەيدۇ؟!

ئالتۇنخان ئەپكەش كۆتۈرۈۋالغان مولىمىناخۇننىڭ مەيلى نېمە بولسام مەيلى ، ئۆستەڭنىڭ ئېقىن سۈيىنى ئىچمەن ، ھېچ بولمىسا ئۇلاغلارنى سۇغرىمەن دېگەن گېپىنى گاراڭلىقتا ئاڭلىدى ، بېشى تۈگمەن تېشى بېسىۋالغاندەك ئېغىرلىشىپ كەتتى . ئاغرىق ئازابىدا قىيىنلىۋاتقان ئادەمنىڭ ئازابى ئۇنىڭ كۆزىدە ئەڭ ئېنىق ئەكس ئېتىدۇ ، بۇنداق چاغدا ئادەم ئازابقا ئامالسىز ، ئارانلا چىدايدۇكى ، ھېچنېمىگە ھېرىسمەنلىك قىلالمايدۇ ، ساغلام چاغدىكى دۇنيا ھەۋىسى ۋە كۆڭۈل خوشلۇقى كېسەللىكتىكى ئاغرىقنىڭ دەھشىتىدە تۇنجۇقۇپ قالىدۇ . ئالتۇنخان ئالتۇن دەۋرلىرىنى تېمەن ئۆتكۈزگەنىدى : ” ئاغرىماي بىر ئاغرىغان ئادەم ئاسانلا خەتەرلىك ھالغا چۈشۈپ قالىدىكەن ” دەپ ئويلايتتى ئۇ قىززىپ كېتىۋاتقان بېشى ھەم كۆيۈپ

ئاغرىۋاتقان قورسىقنى سىلاپ، ”ساقىيىپ كېتەلەرمەنمۇ، يەر دەسسەپ ماڭىدىغان، تاماقنى ئوبدان يەيدىغان، تەرەت ئوبدان كېلىدىغان كۈنلىرىمۇ كېلەرمۇ؟!“ بىراق شۇ كۈن كەلسە ئۇ يەنە بۇ ئاغرىقلىرىنىڭ ئازابىنى ئۇنتۇپ قالدۇ، ئەسلىمۇ ئەسلەپ بولالمايدۇ، تاكى يەنە قاتتىق ئاغرىمىغىچىلىك ئۇنىڭ دەھشىتىنى قايتا ھېس قىلىپ بولالمايدۇ. ئۆتكۈنچى ھېسسىياتلارغا تولغان ھاياتلىقنىڭ ئاچچىق - چۈچۈك تەمىنى تېتىماي كەتكەن ئادەممۇ بولامدۇ؟ ”ئاھ خۇدا!“ دەپ ھالىسىز ئاھ ئۇرغان بىچار ئادەمنىڭ كېسەللىك ۋە سەكراتكى ھەسرەتلىك ئىندىسى ئۇنىڭ ساق ۋاقتىدىكى ھەددە - ھېسابسىز تەلۋە چۇقانلىرىنى ئاخىرى بېسىپ چۈشىدۇ.

ئالتۇنخان قورسىقىنىڭ ئاغرىقىغا چىدىيالماي سۈپىدا يۈمىلىنىپ كەتتى. خەلپىخانمۇ بىر چاغدا توي كېچىسىنى ئەسلەپ، راخماننى كۈتۈپ تولغىنىپ، سۈپىدا يوتقانىنى چىڭ قۇچاقلاپ يۈمىلىنىپ كەتكەنىدى. تەننىڭ زۇلۇمىغا چىدىمىغان روھنىڭ ئەركىنلىككە ئىنتىلىشىنى شۇ ئازابلىق تەننىڭ يۈمىلىنىشىدىن كۆرۈۋالغىلى بولىدۇ.

ئالتۇنخان بىر دەم يۈمىلىنىپ باقتى، بىر دەم بېلىنى يۆلەپ قوزغۇلۇپ باقتى، ئۇ ياق - بۇ ياققا قىڭغىيىپ، جېنى ئارام تاپمىدىغان، راھەتلىنىدىغان بىر ھالەتكە ئۆلگۈدەك تەشنا بولۇپ كەتتى؛ ئۇسىساپ گاللىرى قۇرۇپ كەتتى. قوپۇپ ماڭاي دېدى، ئەمما بېشى توختىماي ئاغرىپ

تۇرغاچقا، يەنە شۇ ياستۇققا بېشىنى قويۇپ، خۇدانى سېغىنىپ، سۈرە ئوقۇپ ياتتى.

ئۇ شۇ تاپتا كۆزلىرىنىڭ مەڭگۈ يۇمۇلۇپ كېتىشىگە ئىشەنمىگەن ھالدا كۆزىنى يۇمۇپ ياتاتتى؛ خېلى قاراڭغۇ چۈشۈپ قالغاچقا كۆزىنى ئوچۇق قويسىمۇ ئاسماننى قارا كىگىزدەك توسۇپ تۇرغان ئۈزۈم بارىڭىدىن باشقا ھېچنېمىنى كۆرەلمەيتتى. ئۇ شۇ پېتى يېتىپ مۈگدەشكە باشلىدى، ئۇيقۇ ئۇنىڭ بەدىنىنى مەستخۇش قىلىپ، ئاغرىق ئازابىدىن ئانچە - مۇنچە قۇتۇلدۇردى؛ ئۇيقۇ ئۇنىڭ بېشىنى تاشتەك ئېغىرلىقتىن بۇلۇتتەك يېنىكلىككە سۈرۈدى. ئۇ چۈش كۆرۈشكە باشلىدى، تەن ئازابىدىن قاچقان روھى ئۆزىنىڭ خالىغان مەنزىلىدە سەيىر قىلىشقا باشلىدى، ئەنە ئۇ روھ ئايلىنىپ بېرىپ راخماننىڭ جىن ئۇۋىلاپ قالغان ئۆيىنى تاپتى: خەلچىخان بىر كورا ئېچىغان پولونى كۆتۈرۈپ، راخماننى كەينىگە ئەگەشتۈرۈپ، قىزىنى ئالدىغا سېلىپ مولىمىناخۇننىڭ ئۆيىگە كېلىۋاتاتتى؛ ئۇنىڭ قارامتۇل چىرايىدىكى مۇنچاقتەك تەرلەر كىرلەشكەن بويىغا ساقىپ چۈشۈۋاتاتتى؛ قىزىنىڭ قولىدا يېرىم چىشلەنگەن ئالما، يەنە بىر قولىدا ئوتغۇچ بار ئىدى، راخماننىڭ دولىسىدا بىسى قايىرىلىپ كەتكەن بىر كەتمەن تۇراتتى، ئۇنىڭ كۆزى تېخىمۇ ئىچكىرىلەپ، قىزغۇچ ساقاللىرى تىكەندەك تىرتىپ چىققانىدى. ئۇلار دەرۋازا تۈۋىگە كەلگەندە راخمان: "مەن كىرمەي، سىلە كىرىپ چىقىڭلا" دېدى. خەلچىخان: "ھېلى

بىرەر ئىش بولسا سىلىنى چاقىرىمەن“ دېدى. خەلچىخان پايپاسلاپ كەلگىنىچە كورنى سۇپىدا ياتقان ئالتۇنخاننىڭ بېشىدا دوققىدە قويدى. ئالتۇنخان غەزەپتىن تېخىمۇ قارىداپ كەتكەن خەلچىخاننىڭ ئەلپازىدىن چۆچۈپ كەتتى، ”مولىمىناخۇن نېمىشقا تېخىچە كەلمەيدىغاندۇ، ئىت نېمىشقا قاۋىمايدىغاندۇ، خەلچىخان بولغان يەردە بالام تۇراقجان، ماۋۇ چىرايلىق جىنتەك بولغان يەردە كەنجى قوزام روزاخۇن بولۇشى كېرەك ئىدى، ئۇلار مېنى يالغۇز تاشلاپ نەگە كەتكەندۇ؟“ دەپ ئويلاپ ھەيرانلىقى ئاشتى، قوپۇپ بىر نەرسە دەي دېدى، لېكىن ئاغزىنى ئاچالەمدى، زۇۋانىنى ھەر قانچە قىلىپمۇ چىقرالەمدى، گەجگىسى ياستۇققا تارتىشىپ، بېشى تېنى بىلەن قوشۇلۇپ تېگى يوق ھاڭغا چۈشۈپ كېتىۋاتقاندا بولدى. خەلچىخان ئۇنىڭ بېشىدا ئۇنىڭغا مىقتەك قادىلىپ تۇراتتى. راخمانمۇ دەرۋازدا تۈۋىدە كەتمىنى دېۋەيلەپ تۇراتتى. خەلچىخان: ”ئالتۇنخان، ئۆزلىرىنى ئاغرىپ قاپتۇ دەپ ئاڭلاپ ئالاھىدە ئاش ئېتىپ يوقلاپ كەلدىم“ دېدى. قورقۇنچىدىن ئالتۇنخاننىڭ يۈردىكى پۇلاڭلاپ كەتتى، ”ھويلامدىن چىق! “ دېمەكچى بولسىمۇ، زۇۋانىنى چىقرالماي خىقراپ قالدى. ئاڭغىچە راخمان ھويلىدىكى قوتاندا سولاقلق، ھارۋا قاتسا بولىدىغان بۇقنى سۆرەپ ماڭدى؛ ئالتۇنخان چىدىيالىمىدى، مولىمىناخۇن چاققان كېلىپ بۇلارنىڭ ئەدىۋىنى بەرسە بولاتتى دەپ بىتاقەت

بولۇپ، ئۇنىڭ ئىسمىنى چاقىرىپ، يەنە ئاۋازىنى
چىقىرالمىدى قىيىنلىق تېپىرلاپ كەتتى...

ئۆستەڭدىن سۇ ئەكىلىپ ئەپكەشنى قويۇپ تۇرغان
مولىمىناخۇن ئالتۇنخاننىڭ ئىگراۋاتقانلىقىنى، بىر نېمىلەرنى
دەپ جۆيلۈۋاتقانلىقىنى ئاڭلاپ يۈرىكى سېلىپ كەتتى.

4

مەھەللەنىڭ ئىچىملىك سۈيىنى ياخشىلاش ئۈچۈن
كولنىۋاتقان كۆلچەك ئاساسەن پۈتەي دەپ قالدى، ئەزالار
بۇ ئىشنى ھاشارنىڭ ئورنىدىلا قىلدى. كولنىپ بولغان
كۆلچەكنىڭ چۆرىسى رىشاتكىلىق تام بىلەن ئېتىلدى.
رىشاتكىلار تېخى يېشىل سىر بىلەن كۆركەم سىرلاندى.
مەھەللە باشلىقى ئۆزى باش بولۇپ كۆلچەككە سۇ باشلاپ
كەلدى ۋە كۆلچەككە كىرىدىغان ئىشىكنىڭ ئاچقۇچىنى
ئۆزى مەخسۇس ساقلىدى. ئەمما ھېچكىم بۇ كۆلدىن سۇ
ئېلىپ ئىچمەيدى؛ تۇنجى قېتىم قويۇلغان سۇ قاغىراق
يەرگە تېزلا سىڭىپ كەتتى. كېيىن يەنە سۇ قويغاندا تۇرۇپ
قالغان توختام سۇ ئىككى-ئۈچ سائەتلا ساقلىنىپ،
كۈندۈزى ئىسسىقتا پارلىنىپ، كېچىسى يەرگە سىڭىپ
ئازلاپ قالدى. ئەگەر سۈزۈلگەن سۇغا چىلەك تاشلانسا

چىلەك چۆكە - چۆكمەيلا سۇلار دۇغلىنىپ كېتەتتى؛ سۇ ئىچىدىن چاۋا - چاتقاللار، پاخال سامانلار ھەتتا تېزەك پارچىلىرى بىر - بىرە كۆرۈنۈپ قالاتتى.

كۆلچەك تەكشۈرۈپ ئۆتكۈزۈۋېلىنغان كۈننىڭ ئەتىسى كۆلچەكتە ئىككى ئۆلۈك چاشقان بايقالدى، بۇ گەپ تېزلىكتە تاراپ، كۆلچەكنىڭ كۈرسىنى تېخىمۇ چۈشۈرۈۋەتتى؛ خەقلەر "ھېلىمۇ شۇ سۈنى ئىچىپ سالماپتىكەنمىز، ئەقلىمىزنى بۇلغىمايلى" دېيىشىپ، يەنىلا ئۆستەڭنىڭ ئېقىن سۈيىنى ئىچىشكە باشلىدى.

ھاجەت خانلارمۇ ئۆلچەم بويىچە تەكشۈرۈلدى، بىر نەچچە ئائىلىنىڭ ھاجەتخانىسى ئۆلچەمگە توغرىمىغان ھېسابلىنىپ، قايتا سېلىنىشقا بۇيرۇلدى، شۇ قاتاردا مولىمناخۇننىڭ ھاجەتخانىسىمۇ بار ئىدى. "ھاجەتخانىنى خەق ماڭمىدىغان يولدىن يىراق سېلىڭلار" دېسە، مولىمناخۇن يول بويىدىكى كونا ھاجەتخانىسىنىڭ ئورنىغا يەنە يېڭىدىن ھاجەتخانا سېلىۋالغانىدى. مەھەللە باشلىقى ئۇزاقتىن بۇيانقى ئاچچىقنى چىقاردى:

— بۇ نېمە قىلىق مولىمناخۇن، خەقنىمۇ ئانچە - مۇنچە ئويلاپ قويۇڭلا!

— ھاجەتخانىنىڭ بۇرۇنقى جايى مۇشۇ!

— شۇنچە كەڭ تېمىڭلا تۇرۇپ باشقا يەردىن دوپياڭلىدەك جاي چىقىدىمى؟!

— چىقسا سالمامدىم...

— نەچچە ۋاقىتتىن بۇ يولنى پوق پۇرىتىپ كەلدىڭلا، گەپ قىلىمدۇق! خەققە كېسەل يۇقسا مەسئۇلىيەت سىلىگە ئارتىلىدۇ مەن دەپ قويماي، يۇقىرىدىن باشلىقلار كەلسە سىلىنى تۇتۇپ بېرىمەن، خەققە پوقۇڭلىنى پۇراتماي ھاجەتخاناڭلىنى دەرھال ئىچىگە تارتىڭلا!...

— ئالتۇنخان كېسەل، دوختۇرخانىغا بارمىسام تېخى، بالىلار يوق... يېتىشىپ بولالمايمەن...

— شۇڭا دەيمەن، سىلىڭمۇ كېلىدۇ ئەنە، موشۇنىڭ بىلەن بۇ مەھەللەدىن 16 ئادەم دوختۇرخانىغا يوللاندى، ئۈچ ئادەم ئۆلۈپ كەتتى. بۇنى نېمىشقا ئويلىمايسىلەر؟! ئالدىرىماڭ يارەي، سىزگىمۇ بارەي... ھۆكۈمەت سىلىنى يامان ئىشقا بۇيرۇمايدۇ، ھەر قانداق بانايى سەۋەپ بىلەن بۇ ئىشنى ئاقىستىپ قويساڭلا بولمايدۇ، مەن دەپ قويماي، ئەمدى قۇرۇق بانا قىلماڭلا، بىر كۈندە قىلىپ بولسىلەر، بۇ مەھەللەدە سىلىمدەك چاققان ئادەم يوق! - مەھەللە باشلىقى قاپاقنى تۈرۈپ كېتىپ قالدى.

مولىمە ناخۇن يەنە ھۆكۈمەتنىڭ ئاقىماس ئىشلىرىنى قاغاپ، ئەمما ئەمەلدارلارغا بويسۇنمىسا ئۆزىگە بەربىر ياخشى ئەمەسلىكىنى ئويلاپ، ھاجەتخانىسىغا قاراپ ئىچى ئاچچىققا تولدى.

مولىمىناخۇن كۈندۈزى دوختۇرخانىغا بېرىپ ئالتۇنخاننى
 بىرەر ۋاق يوقلاپ، قالغان ۋاقىتتا ھاجەتخانىسىنى قوي
 قوتىنىنىڭ يېنىغا يۆتكەپ سالدى، خۇسۇسىي ئىشى
 بولغاچقا ھەر ھالدا ياخشى ئىشلەپ پۈتتۈردى، بۇ
 ھاجەتخانىنىڭ تېمىمۇ خۇددى مولىمىناخۇننىڭ كەينى
 تېمىدەك ئۈستىگە يۇقىرىلىغانسىمۇ ئىچىگە كىرىپ
 كەتكەنىدى. مەھەللە باشلىقى كۆرۈپ مەسخىرىلىك
 كۈلدى، بوپتۇ دېدى.

5

كۆلچەك ئاخىر تاشلىنىپ قالدى، ئەمما خەقلەر
 ھاجەتخانىسىنىڭ راھىتىنى كۆرۈشتى. مولىمىناخۇنمۇ ئۆزى
 سالغان ھاجەتخانىدا ھوزۇرلۇنۇپ ئولتۇرۇپ، ”ھۆكۈمەت بۇ
 ئىشنى چىڭ تۇتۇپ ئەسلىدە ئوبدان قىپتىكەن، بۇ نەدىمۇ
 گىجىڭ ئىش بولسۇن، ئەسلىدە ئوبدان ئىش ئىكەن“ دەپ
 ئويلىدى.

ئالتۇنخاننىڭ كېسىلى يەنىلا بىر خىل تۇراتتى. يېزىلىق
 دوختۇرخانا ئېغىر كېسەللەرنى ناھىيىلىك دوختۇرخانىغا
 ئۇدۇللۇق يەتكۈزۈپ تۇراتتى. يېزىلىق دوختۇرخانىغا يېڭى
 كېسەللەر ئۈزۈلمەي كېلىپ تۇراتتى، دوختۇرخانىنىڭ
 ياتاقلىرى يېتىشمىگەنلىكتىن، دوختۇرخانا ھويلىسىغا

كارىۋات قويۇلدى، بۇ كارىۋاتقىمۇ ئورۇنلىشالمىغان كېسەللەر يەردە ياتقۇزۇلدى.

ئالتۇنخان ئورۇقلاپ، قىزغۇچ مەڭزىلىرى كۈز ياپرىقىدەك سارغىيىپ كەتكەنىدى. ئۇنى يوقلاپ بارغان مولمىناخۇن خوتۇنىنىڭ تونۇغۇسىز دەرىجىدە زەئىپلىشىپ كەتكەنلىكىنى كۆرۈپ، بۇ خەتەرلىك كېسەلنىڭ يامانلىقىنى ئەمدى تونۇغاندەك بولدى:

— ئاڭلىسام بەزىلەر ساقىيىپ چىقىپتۇ، سىلنىڭ نېمىشقا ساقايمايدۇ؟ دوختۇرلار زادى نېمە ئىش قىلىدىكەن؟

— دوختۇرلار ئوبدان قاراۋاتىدۇ، ئاسىمىكۈلنى كۈندە بېرىدۇ، تاڭھىي، ھېچ پايدا قىلغاندەك ئەمەس. ئەتىگەندە ئۇلار يەنە تەكشۈرۈپ كۆرۈپ، ”بۇ بولماپتۇ، سىلنى ناھىيىگە يۆتكىمىسەك بولمىغۇدەك“ دېيىشتى. يۆتكىسىمۇ يۆتكىسە، پاتراق ئوڭشىلىپ كەتسەم بولاتتى، — دېدى ئالتۇنخان ئىنجىقلاپ.

— بولسا شۇنداق قىلسۇنا ساقىيدىغانلا ئىش بولسا! ھۆكۈمەت داۋالاپ ساقايتامدىكەن؟!

— تاڭ، ئوقىمىدىم...

— جان كۈچ كەلگەندە بىزمۇ پۇلنىڭ كۆزىگە قاراپ ئولتۇرمايلى، ھۆكۈمەتمۇ قاراپ تۇرماس، — دېدى مولمىناخۇن خوتۇنىنىڭ ساغرىپ قالغان كۆزىگە قاراپ قورقۇپ.

— ۋاي جېنىمەي، ئۇھ... ئەجەپمۇ قىيىنلاپ كەتتىم، پۇل تاپتۇق دەيمىز، پۇلنى مۇشۇنداق يەردە خەجلىمەي قانداق قىلىمىز، ئۆيلەيدىغان بالاڭلارمۇ قالەمدى... ئالتۇنخاننىڭ چىرايى ئازابلىق قورۇلۇپ كەتتى.

— خۇدادىن قازا كەلسە بەندە غىڭ قىلالمايدۇ، ئەمما سىلەدەك ئاغرىققا سەۋەب قىلىش كېرەك، - دېدى مولىمىناخۇن ئالتۇنخاننىڭ ياداپ كەتكەن قولىنى تۇتۇپ.

— ناماز ئوقۇۋاتامسىلە؟!...

— ھە... ئوقۇۋاتىمەن، ھەر نامىزىمدا سىلگە خۇدادىن شىپالىق تىلەپ دۇئا قىلىۋاتىمەن.

— ئوقۇپ تۇرۇڭلا، مەسچىتكە چىقىڭلا، مەنىمۇ كېسەلجان تۇرۇپ ئوقۇۋاتىمەن. خۇدايىم سىلنى ھەرگىز بۇ كېسەلگە قويىمىغاي، ئۆستەڭ سۈيىنى پاكىز سۈزۈلدۈرۈپ، قازاندا تازا قاينىتىپ ئىچىشنى ھەرگىز ئۇنتۇپ قالماڭلا، ئۇلاڭلارنىمۇ ئۇسسۇز قويماڭلا...

— ماقۇل، ئەنسىرىمەڭلا، خۇدايىم ساقلا ھاي!

مولىمىناخۇن ئالتۇنخانغا ئۆزى ئەتكەن پولودىن ئالغاچ كەلگەندى، ئالتۇنخان ئاشتىن ئەمدى بىر قوشۇق يەي دەپ تۇرغاندا ئۇنىڭ كېسىلىنى يەنە تەكشۈرۈشكە كەلگەن قاپقى يامان دوختۇر بۇنى كۆرۈپ چېچىلىپ كەتتى:

— كېسەللىرى نېمىشقا ساقايمىدىكىن دېسەم، ئەسلىدە مۇنداق ئىشكەن - دە! بىز كېسەللىرىنى ساقايتالماي ئاۋارە، سىلە بىر كېسەلنى ئىككى قىلالماي ئاۋارە، قويسىلا قاچىنى! ھوي ئاكا، قاچىنى يىغىشتۇرۇپ بۇ يەردىن كەتسىلە، ئۆزلىرىگە كېسەل يۇقتۇراي دەملا - يا؟! كېسەلگە تاماق ئەكىلىشكە، كېسەلنىڭ يېنىدا ئۇزاق تۇرۇشقا بولمايدۇ دەپ قاچانغىچە دەيمىز؟ گەپ ئوقمايدىغان قانداق بەغەرەز خەقتۇ بۇ؟!

— ئۇكاموي، مەن بۇ ئاشقا پاكىز سۇنى قويۇپ ئەتكەن، ئېشەك سۈيدۈكىنى قوشۇپ قويىمىغان! - دېدى مولىمناخۇن ئۈشتۈمتۈت غەزەبلىنىپ، - ئاغرىققا ئاش بەرسە نېمە بوپتۇ؟ ھەقاسىڭلار سۇيۇق شوۋگۈرۈچتىن باشقىنى بەرمەيدىكەنسەلەر، مۇشۇنداق قىلساڭلار ئۇ قانداق ساقىيدۇ؟

— كېتىڭ دېگەندىكىن كېتىڭ، سىز بىلەن تاكالىشىدىغان چولام يوق، شۇ تاپتا كېسەللەر بىزنى ساقلاپ تۇرىدۇ!

— ماقۇل دەپ قايتىپ تۇرۇڭلا، - دېدى ئالتۇنخان ئېرىگە مۇڭلىنىپ قاراپ، - ئەمدى ماڭا ئاش ئەكەلمەڭلا، مەندىن ئەنسىرىمىسەڭلامۇ بولىدۇ.

ئالتۇنخاننىڭ بۇ گەپلىرى مولىمناخۇنغا خۇددى سىلە ماڭا ئەمدى لازىم ئەمەس، يېنىمغا كەلمىسەڭلامۇ بولىدۇ

دېگەندەك بىلىنىپ كەتتى. مولىمناخۇن ئارتۇق گەپ قىلماي، مىڭ جاپادا ئېتىپ خوتۇنغا يېگۈزەلمىگەن پولوسىنى كۆتۈرۈپ دوختۇرخانىدىن ئەلەم بىلەن چىقىپ كەتتى.

6

يازنىڭ ئەلۋەك كۈنلىرىدە دېھقانلار يەنىلا ساغلام ئىدى، ئۈچەي سۈرگىسى دېگەن بۇرۇنقى ھەقىقىي ۋابا، چۇما كېسىلىگە باققاندا ئۈنچە قورقۇنچلۇق ئەمەس ئىدى، مۇۋاپىق قوغدانسا ۋە داۋالانسا ساقىيىپ كېتەتتى. مەھەللىدىكىلەر كۈندۈزى ئاپتاپتا ئىشلەپ ئۇسساپ كەتسە ئىلاجىنىڭ بېرىچە قوغۇن تاۋۇز، قېتىق ياكى تولۇق قاينىتىلغان سۇ بىلەن تەشەنلىقنى باساتتى، پەقەت بولمىغاندا يەنە ئېرىق - ئۆستەڭنىڭ ئېقىن سۈيىنى سۈزۈلدۈرە - سۈزۈلدۈرمەيلا ئىچىشكە مەجبۇر بولاتتى. تېخى نامەلۇم كېسەل ۋە بالا - قازاننىڭ ۋەھىملىرىدىن كۆرە، كۆز ئالدىدىكى نەرسىلەر ئۇلارنىڭ نەپسىنى ئالدىرىتىپ، كۆڭۈل تەشۋىشلىرىنى ئۇنتۇلدۇراتتى. ئەمما دوختۇرخانىدىكى كېسەللەر ساقىيىپ چىقمايلا مەھەللىدىن يەنە يېڭى كېسەللەر دوختۇرخانىغا يوللاندى. بۇ كېسەللەر ئىچىدە ئۆزىنى ناھايىتى ئايىپ قوغۇن - تاۋۇز يېگەن، قايناق سۇ ئىچكەنلەرمۇ، چاڭقاقلىقنى باسالماي ئېرىق ياكى

ئۆستەڭگە بېشىنى تىقىپ توختام سۇ ۋە ئېقىن سۇلارنى ئىچىپ قويغانلارمۇ بار ئىدى، بۇلارنىڭ كۆپرەكى قوي-كالا باقىدىغان ياشلار، بالىلار ئىدى. بۇ يۇقۇملۇق كېسەل گويا سىرلىق بىر ئالۋاستى بولۇپ مەھەللىنى توختىماي كېزىپ يۈرەتتى ھەم مەھەللىدىكىلەرگە خۇددى ئەزرائىلنىڭ ئەلچىسى—مدەك بىلىنەتتى، ئۇلار ئۆزلىرىنىڭ قاچانلاردا، قەيەرلەردە بۇ ئالۋاستىنىڭ چاڭگىلىغا چۈشۈپ قالىدىغانلىقىنى بىلەلمەيتتى، پەقەت ئۇلۇغ پەرۋەردىگارىغا تۆۋە قىلىپ، ئۈمىد تىلەيتتى. كېسەلمەن بوۋايىلار ۋە ئانچە قېرىپ كەتمىگەن بولسىمۇ تېنى ئاجىزلار، تۇغۇتى يېقىنلىشىپ قالغان بەزى ئاياللار ناھىيىلىك دوختۇرخانىلاردىمۇ شىپا تاپالماي ئۆلۈپ كېتىۋاتتى، ”پالانى مەھەللىدىن پۈكۈ ناخۇن، ياكى پۈكۈنە خان ئېرخوبىنىڭ بولۇپ ئۆلۈپ كېتىپتۇ“ دېگەن خەۋەرلەر ئۈزۈلمەي كېلىپ تۇراتتى. ئۇلارنىڭ كۆپىنچىسى ئاشۇ يۇقۇملۇق كېسەللىكنىڭ خەتىرىگە ئۇچرىغانىدى.

مولىمىناخۇن بىرەر كىمدىن ئۆلۈم خەۋىرىنى ئاڭلىسا—ئالتۇنخاندىن ئەنسىرەپ كېتەتتى. ئۇ يېزىلىق دوختۇرخانىغا بېرىپ ئالتۇنخاننىڭ ناھىيىلىك دوختۇرخانىغا يۆتكەپ كېتىلگەنلىكىنى ئۇقتى؛ ناھىيە بازىرى مولىمىناخۇن ئۈچۈن قوغۇنلۇقنىڭ يولى ئەمەس ئىدى، ئۆيىدىن، ئۇلاغ—قارىدىن خەۋەر ئالمىسا بولمايتتى. ئۇ مانا—ئەنە دەپ بولغىچە ئالتۇنخان ساقىيىپ ئۆيىگىمۇ كېلىپ بولدى. بۇ چاغدا

مولىمناخۇن ئۈزۈم بارىڭى ئاستىدىكى كارىۋاتتا ئۇخلاپ ياتاتتى. ئالتۇنخان ئۇنىڭ تىنىقىنى تىڭشاپ، سەل ئۆتۈپ خورىكىنىمۇ ئاڭلاپ كۆڭلى ئارامغا چۈشتى، باغقا كىردى. باغنىڭ بۇلۇڭىدىكى قوتاندا كالا، قويلار ئىسسىققا چىدىماي تامنىڭ سايىسىدا تۈگۈلۈپ يېتىشاتتى، سەل نېرىدىكى يېڭى ھاجەتخانا كىچىككىنە پۈتەيدەك قەد كۆتۈرۈپ تۇراتتى. باغدىكى ئۆرۈكلەر تۈگەپ، ئالىملار، شاپتۇللار پەشەشقا باشلىغانىدى. باراڭلاردا ئېسىلىپ مەي باغلاپ كەتكەن ساپاق - ساپاق ئۈزۈملەرنى توپا - چاڭ ۋە ئۆمۈچۈك تورى قاپلاپ كەتكەنىدى. تۇراق ۋە روزى بار ۋاقىتلاردا بۇ ئۈزۈملەر ھەرگىز بۇنداق تۇرۇپ قالمايتتى، ئاكا - ئۇكا ئىككىسى ھەر كۈنى ئۈزۈم يەيتتى، يەكشەنبە كۈنى بازارغا ئاپىرىپ ساتاتتى؛ ئالتۇنخان ئۇلارنىڭ يېنىدا ئولتۇرۇپ قېتىق ساتاتتى. بالىلار خۇددى بىر ياققا ئوينىغىلى قاچقان دەكلا يوقالدى... ئالتۇنخان بالىلىرىنى ئويلاپ يەنە ئۇزاققىچە ئېسىنى يىغالىدى، كۆزلىرى ياشقا تولدى. ئۇ مانا ھازىر يۇقۇملۇق كېسەللىكنىڭ خەتىرىدىن قۇتۇلدى، ئۆلۈمدىن ئامان قالدى. شۇنىڭغا قارىغاندا ئادەمدىكى جانىمۇ ئۇنداق ئاسان چىقمايدىكەن؛ ئەمما ئۇ ئىككى ئوغلىنىڭ جېنى خۇددى ئىككى چىۋىنىڭ جېنىدەكلا قەدىرسىز تۈگىدى، بۇلارنى تەقدىر پېشانىدىن كۆرمەي نە ئىلاج!

قوش - سۆرەمگە قېتىلغان ئۆكۈزدەك ئېغىر قەدەم بېسىپ
 ھاياتلىق يولىنى داۋام ئېتىۋاتقان ھەر بىر جاپاكەش دېھقان
 قوشقا قاتقان ئۆكۈزنى توختىتىپ ئارام ئالدۇرۇپ، ئالدىغا
 بىر قۇچاق ئوتنى تاشلاپ بەرگەندە ئۆزىمۇ ئارامغا،
 راھەتكە چىقىپ قالىدۇ، قاتتىق قۇرۇق نان بىلەن چاي
 ئىچىدۇ ياكى بىرەر ئورام موخۇركا چېكىۋالىدۇ...
 مولىمناخۇن قاتتىق ھېرىپ ئۇخلاپ كەتكەچكە خېلىغىچە
 ئويغانمىدى، ئۇ چۈشىدە قوش ھەيدەۋاتاتتى، قىرنىڭ ئۇ
 بېشىدا تۇراق بىلەن روزى كالىغا ئوت ئېلىۋاتاتتى.
 بىردەمدىن كېيىن كالىلار قوشتىن چىقىرىلىپ سۆرەمگە
 سېلىندى، مولىمناخۇن سۆرەمگە چىڭ دەسسەپ، كالىلارغا
 تايلاق ئوردى. ئاغزىدىن ئاپئاق كۆپۈك يېنىپ كەتكەن
 كالىلار كۆزىنى چەكچەيتىپ ماڭغىلى ئۈنەي تۇرۇۋالدى.
 مولىمناخۇن بەستلىك ھەم ئېغىر بولغاچقا ھېرىپ ھەم
 قورسىقى ئېچىپ كەتكەن كالىلار سۆرەمنى تارتالمىدى.
 مولىمناخۇنمۇ شۇ كالىلار بىلەن تەڭلا ھېرىپ ھالىدىن
 كەتتى، سۆرەمگە دەسسەپ تۇرغان پۇتلىرى ئىختىيارسىز
 بوشاپ كەتتى. ئۇ سۆرەمدىن چۈشۈپ ئىككى ئوغلىنى
 چاقىردى. تۇراق بىلەن روزى ئېلىپ بولغان ئوت -
 چۆپلىرىنى قىرغا دۆۋىلەپ قويۇپ، ئاتىسىنىڭ يېنىغا
 كېلىشتى ۋە سۆرەمگە چىقىشتى. تۇراق كالىنىڭ
 ئارغامچىسىنى قولغا ئالدى، روزى سۆرەمگە چىققىنىدىن
 خۇشال كۆرۈنەتتى. مولىمناخۇن تاياقنى تۇراققا

بېرىۋېتىپ: ”تۇراقجان، كالنى چىڭ باشقۇر بالام! روزى قارى، ئاكاڭنىڭ پۇتىغا ئېسىلىۋال! چوڭ چامىغا دۇچ كەلسەڭلار سۆرەمگە چىڭ - چىڭ دەسسەپ قويۇڭلار!“ دېدى. قىردىكى ئوت - چۆپلەرگە قاراپ كالىلار سۆرەمنى جېنىنىڭ بېرىچە سۆرەپ ماڭدى، تۇراق ھودۇقۇپ ئارغامچىنى چىڭ تارتتى، كالىلار بويسۇنماي ئالدىدىكى ھەر يوغان چالمىلاردىن، دۆڭلەردىن ئاتلاپ ماڭدى، سۆرەم بىر يوغان چالمىغا دۇچ كېلىپ ئۇنى ئېزىش ئۇ ياققا تۇرسۇن، شۇ چامىغا پۇتلىشىپ ئۆرۈلۈپ كەتتى، تۇراق بىلەن روزى سۆرەمنىڭ ئاستىدا قالدى. مولىمناخۇن يۈگۈرۈپ بارغانىدى، سۆرەمنىڭ ئىزىدىن باشقا ھېچنېمىنى كۆرەلمىدى. سۆرەم ئۇ ئىككى بالىنى ھەش - پەش دېگۈچىلار يەرگە كۆمۈۋەتكەنىدى. ئىككى كالا سەل نېرىدا قىردىكى ئوت - چۆپلەرنى ئاچكۆزلۈك بىلەن يەۋاتاتتى، بالىلار بۇ ئوت - چۆپلەرنى كالىلارغا ئالغانىدى، كالىلار قورسىقىغا ئالدىراپ بالىلارنىڭ بېشىغا چىقتى، بۇ نېمىدېگەن ناھەقچىلىق!! مولىمناخۇننىڭ غەزەپ - نەپرەتى قايناپ تاشتى، قولىغا تاياق ئېلىپ كالىلارنى ئۆلگۈدەك ئۇرۇشقا باشلىدى، كالىلار ئوتنى چۆرىدەپ ئايلىناتتى، قۇيرۇقلىرىنى خۇددى چۈن قوردىغاندەك شەپپاڭلىتىپ مولىمناخۇننى يېقىن كەلتۈرمەيتتى. مولىمناخۇن تېرىكىپ كالىلارنى تېخىمۇ قاتتىق ئۇرۇشقا باشلىدى، تايىقى سۇنۇپ كېتىۋىدى، يەردىن يوغان چالمىلارنى ئېلىپ كالىلارنىڭ

كۆزىگە ئاتقىلى تۇردى، ئېتىۋېرىپ بىر كالىنىڭ كۆزىنى ئاخىرى قۇيۇۋەتتى، بىچارە كالىنىڭ كۆزىدىن قانلىق ياشلار ئېقىشقا باشلىدى...

ئالتۇنخان ئۆيىدىكى ۋە باغ-ۋارانلىرىدىكى ھەممە نېمىسىنى بىرەر قۇر يوقلاپ چىقتى، ئاندىن ئۆگزىگە چىقتى، توخۇ-كەپتەرلىرىنىڭ سانىنى ئېنىقلاپ باقتى، ساق چىقتى. ئۆگزىدە قۇرۇتۇلغان گۈلە يېيىلىپ ياتاتتى، ئۆگزىگە چىقىپ قالغان ئۈزۈم تاللىرىدا پىشقان ئۈزۈملەر ساڭگىلاپ تۇراتتى. ئالتۇنخاننىڭ ئېغىزىغا سېرىق سۇ يىغىلدى، ئەمما يېيىشكە جۈرئەت قىلالىمىدى. ئالتۇنخان ئۆگزىدىن يىراقلارغا قارىدى، كۈن ئولتۇراي دېگەنىدى، بالىلار كالا-قويلارنى ھەيدەپ ئېتىزلىقنىڭ ئوتتۇرىسىدىكى يولنى بويلاپ يېنىپ كېلىۋاتاتتى، يېشىللىققا ئورالغان قاتار تاملارنىڭ مورىلىرىدىن كۆكۈش ئىسلار تولغىنىپ چىقىۋاتاتتى. بىرلا راخماننىڭ ئۆيى غېرىبانە تاشلىنىپ ياتاتتى. ئالتۇنخان قاپاق تېرەكلەر ۋە قۇيۇق چىتلار قورشاپ تۇرغان شۇ ۋەيرانە ئۆيگە قاراپ بىر ھازا تۇرۇپ قالدى. خىيالدا ئۆتمۈش، جېدەل، ئۆلۈم، يىغا-زارە... ھەممىسى گەۋدىلەندى.

7

مولىمەناخۇن چۈش-مىدىن ئازابلىنىپ ئويغاندى، كۆزىنى ئېچىپ ئۆگزىگە تىكلەنگەن شوتىنىڭ غىچىلىدىغان ئاۋازىنى

ئاڭلاپ شۇ ياققا قارىدى ۋە ئالتۇنخاننى كۆرۈپ مەڭدەپ قالدى:

— قاچان كەلدىڭلا؟

— ھېلى

— يوقلاپ بارغۇچە كېلىۋاپسىلە...

— ئۆزەڭلا يوقلاي دەپمۇ بارمىدىڭلا.

— قېيىدماڭلا خوتۇن، ئۆي دەپ تىكلەپ قويۇپتۇق، ئىشلىمىسەڭ تېخى، بۇ تويماس قوي - توپاقلارنى بىراقلا ئۆلتۈرۈپ سويغىلى يا بولمىسا... ئېتىزغا چىقىپ كەتمەن چاپمىساق تېخى بولمىسا... ئۆلسەڭ ئەڭگىزە تۈگەمدىكىن بۇ ئىشلار...

— مەن ئۆلمەي ساق كەلدىم، مەن ئىشلەي، مېنى ئىش بېسىۋالسا مەيلى؛ كۆتەكتەك ئەر كىشى تۇرۇپ قاقشايسىلىنا؟! خۇدايىم سىلگە مەندەك خوتۇننى بېرىپتىكەن، بولمىسا راخمان ساراڭدەك يۈرەتتىڭلا...

مولمىناخۇن ئاران ساقىيىپ كەلگەن خوتۇننىڭ كۆڭلىنى ئاياپ ئارتۇق گەپ قىلمىدى، گەردىننى قاشلىغىنىچە ئورنىدىن قوپۇپ كالا قوتىنىنىڭ يېنىغا كەلدى. ئۇ سەل بىكار بولسا ئېغىل - قوتانلىرىنى چۆڭلەيتتى، كالىسىنىڭ يوغان كۆزىگە، كۆشەپ تۇرغان ئېغىزىغا قارىسىلا ھەر قانداق ئىشقا ئاشۇ كالىدەك چىدامچان بولۇش

كېرەكلىكىنى، جاپادىن كېيىنكى ھوزۇر-ھالاۋەتنى كۆشەشنىڭ نەقەدەر ئوبدان ئىش ئىكەنلىكىنى ھېس قىلاتتى.

مولىمناخۇن يەنە شۇ لاي ئۆستەڭدىن سۇ ئەكىلىۋەردى. ئالتۇنخان ھەر كۈنى ئاز دېگەندە ئىككى چىلەك سۈنى ئىشلىتىپ بولاتتى. بىر كۈنى چۈشتە مولىمناخۇن ئالتۇنخان ئاران سۈزۈلگەن سۈنى قۇيۇپ ئەتكەن سۈيۈقلاشتىن ئۈچ چىنە ئىچىپ، ئارقىدىن سەت كېكىرىپ ئېتىزلىققا ماڭدى؛ ئېتىزغا بېرىپ كالىسىنى قوشقا ماڭدۇرا-ماڭدۇرمايلا قورسىقىنىڭ ئاغرىقىدىن تۈگۈلۈپ قالدى؛ بۇ ئاغرىقتىن كۆرە ھېلىقى يۇقۇملۇق كېسەلنىڭ ۋەھىمىسى ئۇنى قاتتىق چۆچۈتۈۋەتتى، پۈت-قوللىرىدا جان قالماي چىرايى تاتىرىپ كەتتى. ئەتراپتا ھېچكىم كۆرۈنمەيتتى، ئۇ قىزنىڭ دالدىسىدىلا زوڭىرىپ ئولتۇردى. كالىلار بەخارامان تۇراتتى، مولىمناخۇن كالىلارغا قاراپ ھەۋەسلىنىپ كەتتى. ئۇ يەنە قوش ئىزىنى بويلاپ يۈگۈرۈپ يۈرگەن بىر تولۇم چاشقاننى كۆرۈپ قالدى، قوغلاپ بېرىپ ئۆلتۈرەلمىدى.

ئالتۇنخان مولىمناخۇننى يەرلىك ئۇسۇللار ۋە دوختۇرخانىدىن ئېلىۋالغان دورىلار بىلەن ئىككى كۈندە داۋالاپ ساقايتتى. شۇنداقتىمۇ ئۇنىڭ قورسىقى كۈن ئارىلاپ گاھى قاتتىق، گاھى بوش ئاغرىپ تۇردى، پەقەت

خاتىرجەم بولالمىدى، كېسەللىك، ئۆلۈم ۋەھىمسىدىن زادىلا قۇتۇلالمىدى، ئاخىر چىدىماي خوتۇنغا:

— ئالتۇنخان جان كەتسىمۇ مەيلى، قۇدۇق كولايلى! — دېدى.

— كولىيالامدۇق؟ — دېدى ئالتۇنخان گۇمانسىراپ، — بىز كولىساق خەق تولا سۇ دەپ كېلىۋالامدىكىن...

— بىزنىڭ تام خەقتىن يىراقتا، كىم كۆرىدۇ؟ سۇ چىقسا بىر دەڭلا، ھېلىقى ئادەمنىڭ قۇدىقىدىن ئون نەچچە مېتىردا سۇ چىقىپتىكەنمىش!

— ئۇنداقتا بىزمۇ كۈندە بىر مېتىردىن كولىساق ئون نەچچە كۈندە كولاپ سۇ چىقىرىپ بولغىدەكمىزغۇ؟!

— يەرنىڭ قېلىنلىقى ئوخشىمايدۇ، — دېدى مولىمىناخۇن ھويلىسىغا قاراۋېتىپ، — بەزى يەردىن مىڭ چوڭقۇر كولىسىمۇ سۇ چىقمايدۇ. بەزى يەردىن بىر نەچچە مېتىر كولا — كولىمايلا سۇ چىقىدۇ، بەزى يەردىن كولىمىسىمۇ سۇ چىقىدۇ، بۇلاق بولىدۇ. ئەگەر بۇ يەردىن سۇ چىقسا تەلىمىز...

— ئەگەر سۇ چىقماي قالسا كولىغىنىمىز بىكار بولىدۇ، ئاندىن ئۇ ئورەكنى كىم تىندۈرىدۇ، بۇنىمۇ ئويلاپ قويۇڭلا!

— كولىمىغۇچە ئۇقمايمىز، بىر كولاپ باقساق دەيمەن!

— كولايمىز دېسەڭلا كولاپ باقايلى، خۇدايىم تارتقان جاپايىمىزغا چۈشلۈك سۇ بېرىپ قالسا ئەجەپ ئەمەس.

— يەرنىڭ تېگىدە شۇنداق ئوبدان سۇ تۇرسا، كۈندە بۇ لاي دوغاپنى ئىچىۋېرىپ قورسىقىمىزنى ئاغرىتىپلا يۈرۈيمىزمۇ؟ بۇرۇنلا زادى شۇنداق پىلاننىم بار ئىدى، ئەمدى بولسىمۇ تازا ۋاقتى كەلدى! كېلىڭلا، قۇدۇقنى نەگە كولايمىز، دەڭلا! - مولىمىناخۇن كەتمەننى قولغا ئېلىپ، خوتۇنى بىلەن دېيىشىپ قۇدۇقنىڭ ئورنىنى مۇقىملاشتۇردى ۋە ئۆيەرنى يۇمىلاق چېپىپ بەلگە قىلىپ قويدى.

شۇنىڭ بىلەن قۇدۇق كولاپ باشلىنىپ كەتتى. مولىمىناخۇن توپا قازدى، ئالتۇنخان توپا تارتتى. بىرىنچى كۈنلا ئىككى مېتىر كولايدى. قۇدۇق چوڭقۇرلىغانسېرى توپىسىنى تارتىش تەس بولدى. مولىمىناخۇن قۇدۇقتىن سۇ تارتىدىغاندا ئەشتىدىغان چىغرىقتىن بىرنى ياسىدى، ئۇ يەرنىڭ تېگىنى كولاپ توپىسىنى چىلەككە ئۇسۇپ بەرسە ئالتۇنخان ئۈستىدە تۇرۇپ چىلەكنى ئوڭايلا تارتالايدىغان بولدى. يەر تېگىگە چوڭقۇرلىغانسېرى توپا چىقىرىش تەسلىشىپ كەتتى، مولىمىناخۇن دەستىنى قىسقا قىلىپ كېسىپ ئىشلىتىۋاتقان ئىتتىك، ئەپچىل كەتمەنمۇ گاللىشىپ كەتتى. ئالتۇنخان قۇرۇق چىلەكنى مولىمىناخۇنغا چۈشۈرۈپ بەرگەندە چىلەك ئىلمەكتىن بىر نەچچە قېتىم ئاجراپ كېتىپ، پەستىكى مولىمىناخۇننىڭ كاللىسىغا تېگىپ، ئۇنىڭ بېشىنى تۇخۇمدەك ئىششىتىپ قويدى. مولىمىناخۇن

بېشىنى چاڭگاللاپ، ۋايجانلاپ بىر دەم ئولتۇرۇپ كەتتى، ئاندىن ئۈستىدە ئىچى سېرىلىپ تۇرغان ئالتۇنخانغا قاتتىق ۋارقىرىدى:

— ئاستىراق چۈشۈرسەڭلا بولمامدۇ!

— ئاستا چۈشۈگەنتىمغۇ، ئەستا، بولمىسا چىلەكنىڭ بېغىنى ئىلمەككە سىم بىلەن چىڭ باغلىۋېتىڭلا...

مولىمىناخۇن شۇنداق قىلدى، ئەمما يەنە بىر قېتىم ئالتۇنخان خىيال بىلەن تۇرۇپ قېلىپ، چىغرىق چىلەكنىڭ ئېغىرى بىلەن تېز ئايلىنىپ كېتىپ، چىلەك يەنە مولىمىناخۇننىڭ كاللىسىغا "داڭگىدە" تەگدى، تەگكەندىمۇ چىلەكنىڭ تەگلىكىدىكى قاتتىق قىرى تېگىپ ئۇنىڭ بېشىنى قانتۇەتتى. قاتتىق ئاغرىق ۋە ئاچچىق دەستىدىن مولىمىناخۇن گەپمۇ قىلالماي، كاللىسىنى تۇتۇپ ئولتۇرۇپ قالدى، دەردىنى ئىچىدە بىلدى، كۆزىدىن ياش چىقىپ كەتتى... بۇنى ئالتۇنخان كۆرەلمىدى. ئۇ چوڭقۇر ئۆرەككە بويۇنداپ قاراپ، يەرنىڭ تېگىدە قۇرتتەك تۈگۈلۈپ ئولتۇرغان ئېرىنىڭ ھالىغا بەكمۇ ئىچ ئاغرىتتى، بىراق نېمە دېيىشىنى بىلەلمىدى. ئارىنى ناھايىتى ئېغىر بىر سۈكۈت قاپلىدى. بىر پەستىن كېيىن ئالتۇنخان يەرنىڭ تېگىدىن بوغۇق ۋە قەھرىلىك بىر ئاۋازنى ئاڭلىدى:

— بولسا بېشىمنى يېرىپ ئىككى پارچە قىلىۋېتىڭلا! بۇنداق جاندىن تويىدۇم! قۇدۇق كولايمەن دېگەنگە

تويدۇم، سۇ ئىچمەن دېگەنگە تويدۇم! بىر جېنىمغا قانچىلىك سۇ ئىچەتتىم مەن؟! سىلنى ئاياي دېمەسەم بۇ سوغۇق يەرنىڭ تېگىدە نېمە قىلاتتىم مەن؟! ئىت ۋاپا، خوتۇن جاپا دەپ كۆرۈڭا ما قىلىقنى!

ئالتۇنخان گەپ - سۆز سىز بېرىپ، باراڭنىڭ ئاستىدىكى كارىۋاتقا داستىخان سېلىپ چۈشلۈك چاي تەييارلىدى.

بېشى تېگىلغان مولىمىناخۇن چايدىن كېيىن خان ئويقۇسىنى باشلىدى؛ چۈش كۆردى، چۈشىدە كولانغان يەردىن سىرغىپ چىقىۋاتقان زۇمرەتتەك سۇلارنىڭ قاراڭغۇ ئاسماندىكى يۇلتۇزدەك جىمىرلاپ تۇرغانلىقىنى كۆردى... مولىمىناخۇن چۈشىدىن ھاياجانلىنىپ ئويغىنىپ، قۇدۇق بېشىغا كەلدى. ئەمما قاراڭغۇ يەردىن باشقا ھېچنېمىنى كۆرەلمىدى، لېكىن يەنە ئازراق كولىسىلا شۇ يەردىن سۈزۈك سۇنىڭ دىدارىنى كۆرەلەيدىغانلىقىغا ئۈمىد باغلىدى.

ئۇلار ئۈچ كۈن ھەپىلىشىپ قۇدۇقنى ئالتە مېتىر كولاپ بولدى. تۆتىنچى كۈنى سەھەردىن باشلاپلا يەنە كولا شقا كىرىشىپ كەتتى. يەرنىڭ تېگى سوغۇق بولغاچقا، مولىمىناخۇنمۇ بېشىغا چىلەك چۈشۈپ كېتىشتىن ئەنسىرەپ تۇرغاچقا، ئالتۇنخان ئۇنىڭغا ئىچىگە قوي يۇڭى تىقىلغان تۇماق كىيگۈزۈپ قويدى. يەرنىڭ چوڭقۇرىدىكى قاتتىقلىققا مولىمىناخۇننىڭ قولىدىكى كالتە كەتمەنمۇ ئاران پايلىدى. ئالتۇنخانمۇ ئېرى بىلەن چىشىنى چىشلەپ قاتتىق

ئىشلىدى. بۇ كۈنى ئۇلار ئۈچ مېتىر كولاپ رېكورت ياراتتى. ئەمما ئەتسى ئالتۇنخاننىڭ بېشى ۋە پۇت - قوللىرى ئاغرىپ ئېغىر ئىشلارغا كۈچىنىلەيدىغان، تاماق ئېتىش تۈگۈل چاينىمۇ ئارانلا قاينىتالايدىغان ھالغا چۈشۈپ قالدى. مولىمناخۇننىڭ پۇت - قوللىرىمۇ سىقىراپ ئاغرىپ، بېلى تېلىپ ئاغرىدىغان بولۇپ قالدى. ئۇ بەستلىك بولغاچقا قۇدۇقنىڭ ئايلىنىشىنىمۇ چوڭراق چېپىپ بارمىسا ئۆزىنى سىغدۇرىدىغان يەر قالمايتتى. ھەر قېتىم زوڭرىپ ئىشلىگەندە ھەر بەش مىنۇتتا بىر قوپۇپ بېلىنى رۇسلۇلەمسا بېلىنىڭ ئاغرىقىغا چىدىيالمىي قالاتتى، ئىشقا ياراپ قالغان ئوغۇللىرىنى ئەسلەيتتى. ئۇ ھەر قېتىم بېلىنى رۇسلاپ ئۆرە بولغاندا ئۆزىنى ئىككى قانتىدىن ئايرىلىپ مۇشۇ ئۆرەككە چۈشۈپ كەتكەن نىمجان قۇشتەك ھېس قىلاتتى، ”ئەر خەق بېلىدىن كەتسەلا تۈگەيدىكەن، ئەۋلادىمىز قېرىپ ئۆلگەندە يەنە مۇشۇنداق قارا يەرنىڭ تېگىدە چىرىپ تۈگەيدىكەن“ دەپ ئويلايتتى. ئۇ قۇدۇق كولاۋېتىپ تۇرۇپلا ئۆزىنىڭ گورىنى كولاۋاتقاندا ھېس قىلىپ ۋۇجۇدى تىترەپ كېتەتتى، يەر ئېمىدىگەن سوغۇق - ھە! ئۇ سۇ ئىزدەپمەكچى، چۈشكەن كۆرگەن زۇمرەتتەك سۇنى كۆرمەكچى ئەمەسمىدى؟! قاراڭغۇ ئاسماندا ئاي - يۇلتۇز بولمىسا ئاسمان سەت كۆرۈنگەندەك، قاراڭغۇ يەر تېگىمۇ ئەگەر سۈزۈك سۇدىن پارقىمىسا گۆردەك قورقۇنچلۇق بولۇپ كەتمەمدۇ؟!... مولىمناخۇن چىن كۆڭلىدىن

خۇداغا سېغىندى ۋە ئۇنىڭدىن مەدەت تىلىدى؛ خۇداغا باغلانغان روھىي كۈچ ئۇنىڭغا باشقىدىن كۈچ - قۇۋۋەت ئاتا قىلدى. ئۇ ئىشتانلىرىنى ۋە يەكتىكىنى سېلىپ كۇسارچان، مايكىچان بولۇۋېلىپ قاتتىق ئىشلەشكە باشلىدى، ئىشلەۋېرىپ پېشانىسىدىن تەر ئاقتى، يەرنىڭ نەم، سوغۇق ھاۋاسى تازا خوشياقتى. ”مۇشەققەت تارتىۋېتىپ راھەت كۆرۈشتىنمۇ ئېسىل ئىش بارمۇ جاھاندا...“ دەپ ئويلاپ، كۆڭلىنى ياسىدى.

بىر ھەپتىدىن كېيىن قۇدۇق ئون مېتىر كولىنىپ بولدى، يەرنىڭ تېگىدىن ئەمدى قاتتىق نەم توپا ۋە شېغىل تاشلار چىقىشقا باشلىدى، مولىمناخۇن ”سۇ چىقمىسا ئالتۇن چىقىپ قالسىمۇ مەيلىدى ئىگەكم، خۇدايىم بېرىپ قالامدۇ تېخى...“ دەپ كولاۋەردى. ئەر - خوتۇن بىر كۈن قاتتىق ئىشلەپ يەنە ئىككى مېتىر كولاپ بولدى، كولاپ چىقىرىلغان توپا ئاۋۋالقى توپىدىن نەچچە ھەسسە نەم ئىدى، قول بىلەن ئۇۋىلىسا قولغا سۇ يۇقۇشۇپلا تۇراتتى؛ ئەمما بۇنداق توپىنى كەتمەن بىلەن بوشىتىش ئىنتايىن تەس ئىدى. مولىمناخۇن كەتمىنى تولۇق تاشتا بىلەپ ئىتتىك قىلىپ، قۇدۇققا يەنە چۈشۈپ بارلىق كۈچ - ماددىنى يىغىپ، تاشتەك قاتتىق يەرنى مۇز چاپقاندەك توك - توك قىلىپ چېپىشقا باشلىدى. كەتمەننىڭ بۇنداق قاتتىق چېپىلغاندىكى رېتىمى گويا تۆمۈرچىنىڭ بازغىغا ئوخشايتتى.

داۋاملىق كولسۇۋاتقان قۇدۇقتىن لاي توپا چىققىلى تۇردى، چىغرىقنى چۆرىمەك بارغانسېرى تەسلەشتى، ئالتۇنخان چىلەكنى ھەر قېتىم كۈچەپ تارتقاندا تەۋرەپ- تەۋرەپ چىقۇۋاتقان ئېغىر چىلەك تەكشى ئويۇلمىغان يەرلەرگە بەزىدە سۈرۈلۈپ كېتەتتى- دە، بىر مۇنچە توپىنى مولسۇناخۇننىڭ بېشىغا چۈشۈرۈپتەتتى. ئالتۇنخانغا ئامال يوق ئىدى، مولسۇناخۇنمۇ ئاز قالغاندا چىدىماي تۇرالمىدى.

قۇدۇق كولانغىنىغا توققۇز كۈن بولغاندا قۇدۇقنىڭ تېگىدىن لاي چىقىشقا باشلىدى، لاي قاتلىمى يېرىم مېتىردەك كوللىنىپ بولغاندا كەچ كىرىپ كەتتى، مولسۇناخۇننىڭ پۇتى رېزىنكە ئۆتۈك كىيۋالسۇمۇ مۇزلاپ كەتتى.

ئەتىسى ئۇلار بامدات نامىزىدىن يېنىپ قۇدۇق بېشىغا كەلدى ۋە قۇدۇق ئاستىدا كۈمۈشتەك ئاق، زۇمرەت سۇلارنىڭ جىمىرلاپ، چاقناپ تۇرغانلىقىنى كۆرۈپ ھاياجانلىرىنى باسالماي قېلىشتى. مولسۇناخۇن شۇ تاپتا چۈشمەدە كۆرگەن مەنزىرىنى ئۆڭمەدە كۆرۈۋاتاتتى. ئۇلار ئۆزلىرىنىڭ سۇدىكى شولەسنى كۆرۈپ بەخت شولەسنى كۆرگەندەك بولۇشتى.

— بۇرۇنراق مۇ شۇنداق قىلساق بولمايمىدى دەيمەن ئالتۇنخان، كەچكىچە لاي سۇ ئىچىپ يۈرگىچە...

— قىلساق بولاتتى شۇ، نېمىشقا قىلمىغانتىڭلا؟! —

— ئاش ئېتىپ، كىر يۇيىدىغان ئادەم سىلە بولغاندىكىن
ما ئىشنى قىلىلى دېمىدىڭلا...

— سىلىمۇ ئاشنى ئىچىۋالساڭلا باشقىسى بىلەن كارىڭلا
يوق يۈرۈۋەردىڭلا...

— بولدى، ئەمدى سۇدىن غەم قىلمايدىغان بولدۇق! —
دېدى مولىمىناخۇن زۇمرەتتەك چىرايلىق سۇدىن كۆزىنى
ئۆزەلمەي.

— بۇ سۇ تۈگەپ قالماستىن، ھە، چىلەك تاشلاپ
باقامدۇق، چۆكەمدىكىن.

— تېخى چىلەك چۆككەندەك بولمىدى، يەنە ئازراق
كولاپ لېينى تارتىۋەتمىسەك بولمايدۇ.

مولىمىناخۇن رېزىنكە ئۆتۈكنى كىيىپ قۇدۇققا يەنە
چۈشتى. ئالتۇنخان ئۈستىدە تۇرۇپ سۇ تارتتى ۋە بۇ سۇنى
تولىمۇ قىممەتلىك كۆرۈپ ئۇنى ئۈزۈم كۆچتىنىڭ تۈۋىگە
تۆكتى. مولىمىناخۇن سۇنى تارتىپ چىقىرىۋەتكەندىن
كېيىن قالغان زەي، سۇلۇق يەرنى توختىماي چېپىشقا
باشلىدى، سۇمۇ ئۈزلۈكسىز سرغىپ چىققىلى تۇردى. ئۇ بىر
تەرەپتىن سۇنى چىلەككە ئۇسۇپ، بىر تەرەپتىن قاتتىق
لايلارنى چېپىپ، قۇدۇقنى داۋاملىق چوڭقۇرلاتتى. سرغىپ
چىقىۋاتقان سۇلار بارغانسېرى كۆپىيىپ، مولىمىناخۇننىڭ
رېزىنكە ئۆتۈكىنىڭ قونجىغا كىرگىلى تۇردى.

— چىلەك چۆككەدەك بولسىلا بولدى، يېنىپ چىقىڭلا، - دېدى ئالتۇنخان.

مولىمناخۇن شالاپلىتىپ سۇ كېچىپ يەنە بىر ھازا لاي تارتىپ، كۆڭلىدە قانائەت ھاسىل قىلغاندا ئاندىن بولدى قىلدى. سۈزۈك سۇنى لايلاشتۇرۇۋاتقان لايىلارنى ۋە لايلىشىپ كەتكەن دۇغ سۇلارنى چىلەككە پاك - پاكىز ئۆسۈپ تۈگەتكەندىن كېيىن قۇدۇقتىن يېنىپ چىقتى.

يېرىم سائەت ئۆتە - ئۆتمەيلا قۇدۇق تېگىدىن يەنە كۆزنى قاماشتۇرىدىغان زۇمرەت سۇلار ۋىلىلداپ چاقناشقا ھەم داۋاملىق كۆپىيىپ ئۆرلەشكە باشلىدى. بۇ سۇلارنى ئىچكۈسى كېلىپ كەتكەن مولىمناخۇن قۇدۇققا پاكىز چىلەكتىن بىرنى تاشلاپ ئازراق سۇ تارتىپ چىقتى ۋە ئۇنى قاپاق نوڭايغا ئېلىپ سۈمۈرۈپ ئىچىشكە باشلىدى، گويا زەم - زەم سۈيىنى ئىچكەندەك كاتتا تۇيغۇغا كەلدى، ئىنتايىن ھوزۇرلاندى، ھاياجانلاندى:

— ئۇھ، ماۋۇ سۇ يۈرەككە باردى، ئەجەپ تاتلىق سۈكەنگۈ بۇ، ھەرەمدىكى زەم - زەم سۈيىنىمۇ يەردىن چىققان موشۇنداق سۇ دەيدۇ، خۇدا بەرگەن تاتلىق سۇلار - دە! كېلىڭلا ئالتۇنخان، سىلىمۇ ئىچىڭلا!

ئالتۇنخانمۇ ئۇ سۇدىن ئىچىپ ناھايىتى راھەتلەندى، كۈلدى، ۋۇجۇدى يېڭى كىيىم كىيگەن قىزلاردەك يايىراپ كەتتى. ئۇ شۇ كۈنىلا قۇدۇق سۈيى قۇيۇپ ئوخشىتىپ

سۇيۇقئاش ئەتتى؛ ئۇلار بۇ ئاشنى ئىچىپ ئون كۈنلۈك جاپالىرىنىڭ ھاردۇقىنى چىقىرىۋالغاندەك بولۇشتى.

8

يازنىڭ ئىسسىقىدا يۇقۇملۇق كېسەل يامانلىشىپ، مەھەللىدىكىلەرگە بىر مەھەل تەھدىت سېلىپ ئۆتتى؛ تېنى ئاجىزلار، كېسەل چىڭ چاپلاشقانلار ئۇ دۇنياغا كەينى - كەينىدىن ئۇزاپ كەتتى، قىش كىرگەندە يۇقۇملۇق كېسەلدىن قاتتىق ئاغرىغانلار ۋە ئۆلگەنلەر كۆرۈلمىدى، پەقەت مەھەللە مەسچىتىنىڭ ئىمامى سىل كېسىلى بىلەن ئاغرىپ ئۆرە بولالماي ئۆز ئەجلى بىلەن ئۆلۈپ كەتتى.

قەھرىتان قىشتا ھەممە ياقنى مۇدەھىش سوغۇق كېزىپ يۈرەتتى، يالىڭاچلانغان تېرەكلەرنىڭ ئۈچىدا ئاق قۇشقاچلار شاختىن شاخقا ئۇچۇپ، ۋىچىرلاپ سايىرىشىپ يۈرەتتى، قارا قىش ئۇيقۇسىدا ياتقان كەڭرى بۇغدايلىقتا قارا قاغلار توپ - توپ بولۇپ "مەجلىس" ئېچىشىپ تۇراتتى. قېلىن پاختىلىق ئىشتان - چاپان كىيىۋالغان بالىلار قويلرىنى دەرەخلىك ئارىسىدا يايلىتىپ، ئۆزلىرى بىر ياقتا قىزىق ئويۇنلىرىغا كىرىشىپ كەتكەنىدى.

قىشلىق ئوزۇقىنى ۋە قول ئىلىكىدە بارىنى تېجەپ ئەشلىتىۋاتقان ئائىلىلەردە ھورۇنلۇق، بۇرۇقتۇرمىلىق ھۆكۈم

سۈرەتتى. ئەرلەر بىر يەرگە جەم بولسا بىرەر ئورامدىن چېكىش-ۋالاتتى، ئاپتاپسىنغاچ قۇرۇق پاراڭ سالاتتى، خوتۇنلارنىڭ گېپىنى قىلاتتى ياكى ئاز-ئازدىن پۇل تىكىشىپ قەرت ئوينىتتى. ئاياللار بالىلارغا تەمەچ تەرگۈزۈپ، تونۇرغا ئوت سېلىپ نان ياقاتتى، ئۆيلىرىدە يوتقان تىكەتتى، قەشلىق كىيىم يامىتتى، كىگىز قاقاتتى، ئەمما ئەشتىن قولى بوش سىلا ئۇلارمۇ كۆڭلى يېقىنلىرىنىڭ ئۆيىگە بىرەر ئىشنى باھانە قىلىپ باراتتى-دە، غەيۋەت باشلىناتتى.

ئاپئاق قىرۇ قاپلىغان ياكى قېلىن قارنىڭ ئاستىدا ياتقان ئېتىزلادا تەبىئەتنىڭ رەڭدار مەنزىرىسى ۋە قايناق ئىش-ئەمگەك كەيپىياتى قالمىغان، پەقەت ھەر بىر ئۆيدە سوغۇقتىن پاناھلىنىپ، كاڭ ئوچاق ۋە مەشلەرگە قاقلىنىپ، قورساق بالاسى ۋە باشقا زۆرۈرىيەتتىن قۇتۇلالماي داتلىنىپ، بىر-بىرىدىن زارلىنىپ، ھەتتا تىللىشىپ، ئۇرۇشۇپ كېتىۋاتقان ئائىلە ئەزالىرىنىڭ مۇھتاجلىق بېسىمى ئاستىدىكى بۇرۇقتۇرمىلىق كەيپىياتى، تۈگىمەس كۆڭۈلسىزلىك ۋە ئۇششاق-چۈششەك ئارازلىقلار ئەۋج ئېلىپ كەتكەندى. بىر ئائىلىنىڭ ھەممىسى بىر ئۆيگە تىقىلىۋالسا بىر-بىرىنىڭ كۆزىگە ئىختىيارسىز سەت كۆرۈنۈشى، ئۆز ئارا يامان مۇئامىلىلەردىن قۇتۇلالمايدىغانلىقى تۇرغانلا گەپ. ئادەم دېگەن بۇ مەخلۇق ھامان ئۆزىنى بىرىنچى ئورۇنغا قويۇۋالىدۇ، ئۆزىنىڭ ئىززىتىنى ۋە مەنپەئەتىنى ھامان

دەققەت مەركىزىگە ئايلاندۇرۇۋالدى. ئادەمنىڭ شەخسىيەتچىل تەبىئىتى دائىم بىر كۆلەپكە كۈچنى، بولۇپمۇ جەمئىيەتنىڭ بىرلىكى بولغان بىر ئائىلىنى (مەيلى ئۇ قانداق ئائىلە بولسۇن) كۆڭۈلسىز ھەم تار ياشاش مۇھىتىغا ئايلاندۇرۇپ قويدۇ، ھەتتا ئۇ ئائىلىنى ۋەيران قىلىۋېتىدۇ. كۆلەپكە كۈچىنىڭ يىلتىزى ھامان شەخسىي كۈچ، كۆلەپكە كۈچ شەخسىي كۈچ ئالدىدا تىترەپ تۇرىدۇ، ئەمما قىزىق يېرى شۇكى، شەخسىي كۈچ يەنە ئايلىنىپ كېلىپ كۆلەپكە كۈچكە يۆلىنىدۇ ۋە ئۇنىڭغا بويسۇنىدۇ. تېخىمۇ ئاجايىپ يېرى شۇكى، شۇنچە زور كۆلەپكە كۈچ ئاخىرقى ھېسابتا يەنە قۇدرەتلىك بىر خۇداغا بويسۇنىدۇ.

يازدىكى ئىش قايناملىرىدا دېھقان ئائىلىسىدىكىلەر بىر-بىرىگە شۇنچە يېقىن، سۆيۈملۈك تۇيۇلۇپ كېتىدۇكى، جاپادىمۇ، ھالاۋەتتىمۇ بىللە بولىدۇ. كەڭ دالا ۋە ئىش-ئەمگەك ئۇلارنىڭ روھىنى ساپ، كۆڭلىنى كەڭ قىلىۋېتىدۇ. ئەمما مۇدەھىش قارا قەشتا ئۇلار بىر يەرگە تىقىلىشقا چاقىلايدۇ. بىر-بىرىدىن ھېچ تۈزۈك سەۋەب يوقلا بىزار بولۇشۇپ كېتىدۇ. بۇ خۇددى شەھەر پۇقرالىرىنىڭ تارچىلىق، قىست-تاغچىلىق، بۇرۇقتۇرمىلىق ھالىتىنىڭ كىچىكلىتىلگەن كۆرۈنىشىگە ئوخشايدۇ. قەشلىق ئۆيىدىكى بۇلغانغان ھاۋا، ئىسسىق مەشنى ۋە كاڭ ئوچاقنى بىر-بىرىدىن قىزغىن ئاتقان، ئىسسىق ئۆيىدىن تالغا چىققۇسى كەلمەي

قازان بېشىدا تەلەپۈرۈپ تۇرغان ئائىلە ئەزالىرىنىڭ ۋاراڭ - چۇرۇڭلىرى بەئەينى شەھەر مۇھىتىنى ئەكس ئەتتۈرۈپ بېرىدۇ. شەھەر ماھىيەتتە سەھرالقلارنىڭ قىشلىق ئۆيى، شەھەرلىكلەر بولسا قىشلىق ئۆيدە ئىسسىق ئورۇن تالىشىپ ئۇنى - بۇنى قىلىپ، نۇرغۇن سۈركۈلۈشلەرنى پەيدا قىلىپ كۈن ئۆتكۈزۈۋاتقان سەھرالقلار... دەپ ئويلىساق، شەھەرلىك ۋە سەھرالق دېگەن بىمەنە ئايرىما مەۋجۇت بولمايدۇ.

شەخسىيەتكە بىر كىچىك دۇنيا ئىنتايىن زۆرۈر. ئادەملەر كۆپىيىپ ياشاش مۇھىتى تارىيىپ كېتىۋاتقان، ياخشى ياشاش ئىمكانىيىتىنى تالىشىش ئەۋج ئېلىۋاتقان بۇ دەۋردە شەخسىيەت پەرقى ھامان چوڭىيىپ بارىدۇكى، ھەرگىز كىچىكلىمەيدۇ، شەخسىيەت ھەر تەرەپلىمە تەرەققىي قىلىدۇكى ھەرگىز چېكىنمەيدۇ.

مولىمەناخۇننىڭ ئوغلى تۇراق ھايات چېغىدا بىر قېتىم ئاتا - ئانىسىدىن كۆڭلى قاتتىق ئاغرىپ، ئاتىسىنىڭ بۇغداي سېتىپ تاپقان پۇلىنى يوشۇرۇلغان يەردىن ئېلىپ ئۈرۈمچىگە قېچىپ كەتكەنىدى. بۇنىڭدا يەنە مۇنداق سەۋەبلەرمۇ بار ئىدى: ئاتا - ئانىسى ئۇنى بىكار قويماي ئىشقا بۇيرۇپلا تۇراتتى، ئۇنىڭ ئۆزىنىڭ شەخسىي تۇرمۇشىغا كۆڭۈل بۆلۈشكە دائىم يول قويمايتتى. ئۇ ئاتا - ئانىسىنىڭ مۇستەبىتلىك ئادىتىنىڭ ھەرگىز ئۆزگەرمەيدىغانلىقىغا قاتتىق نارازى بولۇپ، بۇ ھالەتنىڭ قاچانغىچە

داۋاملىشىدىغانلىقىنى، ئۆزىنىڭ قاچانغىچە چەكلىنىدىغانلىقىنى بىلەلمەي زېرىككەن، تېرىككەن، ئۈمىدسىزلەنگەن، ئاخىر بىردىنبىر ئامال ئاتا-ئانىسىنىڭ كۆزىدىن يوقۇلۇش ئىكەنلىكىنى ئويلىغانىدى.

تۇراق ئۈرۈمچىگە قېچىشتىن ئىلگىرىلا مەھەللىدىكى بىر قانچە ياش بالىلار ئۇ يەرگە قېچىپ، يېنىپ كېلىپمۇ بولغانىدى. ئۇلارنىڭ ئېغىزىدىكى ئاجايىپ گەپلەرنى ئاڭلاپ تۇراقنىڭ كاللىسى ئېچىلىپ كەتكەنىدى. ئۇلار تەۋەككۈل قىلىپ ياقا يۇرت ۋە يات شەھەرلەرگە قېچىپ كەتكەندە ئاتا-ئانىلىرى ئۇلارنى ئىزدەپ خېلى ئاۋارە بولاتتى. بىچارە ئاتا-ئانىلار ئۇ بەگۋاشلارنىڭ ئالدىدا نېمە سەۋەنلىك ئۆتكۈزگىنىنى ئۇقالماي ھەيران بولاتتى، ئاچچىقلىناتتى، قاقشايتتى ھەم ئۇلاردىن قاتتىق ئەنسىرەيتتى، ئېتىز ئىشلىرىغا يېتىشىپ بولالماي قالغاندا ئۇلارنى سېغىناتتى. قىش كىرىپ جاپالىق ئىشلار تۈگىگەندە بۇرۇنغا ئىككى قولىنى تىقىپ كەلگەن ئاۋارە بالىلىرىنى يەنە ئۆز قوينىغا ئالاتتى، باش-كۆزىنى سىلايتتى. بالىلار شۇنىڭ بىلەن ئاتا-ئانىسىنىڭ تومۇرىنى تۇتۇپلىپ، ئۆزىگە سەللا ئارازلىق، كۆڭۈلسىزلىك يەتسە ياكى شەخسىي ئىشلىرى ئاقىمىسا، پۇلى تۈگەپ كەتسە، زېرىكىپ كەتسە، ئۆزىنى ئۆيدە ئارتۇقچە ئادەم دەپ ئويلاپ قالسىلا يەنە ئۆيدىن قېچىپ، يىراق جايلارغا كېتىپ، خارلانسىمۇ شۇ يەردە جېنىنى بېقىشنى ئەلا بىلەتتى، ئاتا-ئانىلىرىغا "مەن

يەنە قاچىمەن! “ دەپ تەھدىت سېلىشاتتى. دېگەندەك، شۇنداق ياشلاردىن بىر نەچچەسى يەنە قېچىپ ئىككىنچى قايتىپ كەلمىدى. تۇراق ئۇلاردىن غايىۋانە ئىلھام، مەدەت ئېلىپ، ئاخىر كۆڭلىدە ئويلانغاننى قىلدى. ئۇ ئۈرۈمچىگە بارغان كۈنىلا ئۆزىنىڭ تومپايلىقىنى چاندۇرۇپ پۇلىنىڭ يېرىمىنى ئوغرىغا بەردى، ئۇنىڭ بىلەن تەڭ مەھەللىدىن قېچىپ چىققان يەنە بىرەيلەن ئۇنى بۇزۇقچىلىققا قىزىقتۇرۇپ ئولجىغا ئۆزى ئېرىشىپ ئۇنىڭ پۇلىنى خەجلىۋالدى. ئۇ قالغان پۇلى بىلەن بۇ چوڭ شەھەردە بىرەر ئىش قىلالىشىغا كۆزى يەتمەي مەھەللىسىگە يېنىپ كەتمەكچى بولدى. ئۇ ئاخىرقى ھېسابتا ئۆزىنىڭ جاھان كۆرۈش مەقسىتىگە يەتكەنىدى. بىراق ئۇنىڭدا ئۆيىگە قايتىشقا يېتەرلىك پۇلمۇ يوق ئىدى، شۇڭا ئۇ قاراشەھەرگە ئاران بېرىپ، بورا توقۇيدىغان بىر خۇيزۇغا بىر ئاي ئىشلەپ قورسقىنى باقتى، ئازغىنا ئىش ھەققى ئالدى؛ ئاندىن كۇچاغا كەلدى، بىر دېھقانغا ئوما ئۇرۇشۇپ بېرىپ ئوبدان ھەق ئالدى، ئەمما تاپقان پۇلىنى ئاقسۇ شەھىرىگە كەلگەندە يەنە ئوغرىغا بەردى؛ ئۇ ئۆيىگە ھەتتا قۇرۇق قولمۇ يېتىپ بارالماسلىقىدىن نومۇس قىلىپ بىر ئاشخانىدا قاچا يۇيىدىغان ئىش تاپتى، بىر ئاي ئىشلىدى، ئاشپەز ئۇنىڭ قورسقىنى باققان بىلەن قولغا تۈزۈك پۇل بەرمىدى. جاپادىن ۋە يات خەقلەرنىڭ قوپال مۇئامىلىلىرىدىن جاق تويىغان تۇراق ئاشپەزگە يالۋۇرۇپ يۈرۈپ يەنە ئازراق پۇل ئېلىپ ئاندىن ماكانىغا

ساق - سالامەت كېلىۋالالامدى. مولمە ناخۇن بىلەن ئالتۇنخان ئۇنىڭ يەنە قېچىشىدىن ئەنسىرەپ ئەيىپلەپ كەتمىدى، پەقەت، ”بىز بەرگەن ئاشنى يېمەي خەقنىڭ ئېشىغا تەلپۈرۈپ، خەق ئاش بەرمىگەندە پوقنى يېگۈدەك بولۇپ كەلدىگۈمۇ بالام، ۋاي سولتەك بالام، غورتەك بالام، ئەمدى ئۇنداق ئەخمەقلىق قىلما“ دېدى.

تۇراق بەربىر ئۆلۈپ كەتتى، ئەمما ئۇنىڭ ئاشۇ تەۋەككۈلچىلىكى ئۇنىڭ ئۆز ھاياتىدىكى چوڭ ئىش ئىدى. ئەركىنلىك ئىزدەپ قاچقان ئادەمنىڭ ئەركىنلىكتە ئۆلۈشى ناتايىن، ئۆلۈم ئۇنى ھامان ئەركىن قويمىدۇ.

9

مەھەللىدىكى ھەر بىر ئائىلىنىڭ بېغىغا يېڭىدىن سېلىنغان ھاجەتخانىلار ۋە ئاللىقاچان قۇرۇپ قاقاسلىشىپ، تام - رىشاتكىلىرى كونىراپ كەتكەن كۆلچەك بۇ مەھەللىگە بەر مەزگىل ئېغىر تەھدىت، ۋەھىمە سېلىپ ئۆتكەن ئاشۇ يۇقۇملۇق كېسەللىكنىڭ يادىكارى بولۇپ قالدى. ئەمما كېيىنكى يىلى 8 - ئايدا بۇ مەھەللىگە تارىختىن بۇيان ئاز كۆرۈلىدىغان دەھشەتلىك كەلكۈن كېلىپ، ئوتتۇز نەچچە ئائىلىنىڭ ئۆي - زېمىن، مال - مۈلۈكلىرىنى ۋەيران قىلدى. بۇ ھادىسە بىر كۈنى كەچقۇرۇن شۇنداق تۇيۇقسىز يۈز بەردىكى، مەھەللىدىكىلەر ئۆز كۆزىگە ئىشەنمەي قېلىشتى.

يىراقتىن يوپۇرۇلۇپ، كۈزلۈك زىرائەت ئېتىزلىرىنى لايغا باسۇرۇپ كېلىۋاتقان غايەت ئۇلۇغ كەلكۈننىڭ جىقلىقى ۋە چاپچىپ ئېقىشلىرىغا ھەيران قېلىشتى. ئۇلار ئۆمرىدە تۇنجى كۆرۈۋاتقان بۇ بالايى ئاپەتكە قانداق تاقابىل تۇرۇشنىمۇ بىلمەي قېلىشتى. ئادەتتە ئەتىكى ھاۋا رايىنىڭ قانداق بولىدىغانلىقىنىمۇ بىلمەي ياكى ئۇنىڭغا كۆڭۈل بۆلمەي يۈرىدىغان بۇ خەقلەر بۇ مەھەللىگە كەلگۈن كېلىدىغانلىقىنى قانداق بىلسۇن؟ كەلگۈن كېلىشنىڭ ئالدىنقى ئىككى كۈنىدە توختىماي يامغۇر ياغقان، يېزىلىق ھۆكۈمەتنىڭ تەبىئىي ئاپەتتىن مۇداپىئە كۆرۈش پونكىتىدىكىلەر مۆلدۈر يېغىپ كېۋەزنى ۋەيران قىلمىسۇن دەپ ئاسماندىكى قارا بۇلۇتلارغا ئىككى-ئۈچ پاي ئوق ئېتىپلا بولدى قىلغانىدى. يامغۇرنىڭ يېغۇپىرىشىدىن كېلىپ چىققان بۇ ئاپەتنى ئۇلارمۇ پەرەز قىلالىغانىدى ھەم مۇداپىئە كۆرۈش توغرىلىقىمۇ ھېچقايسى مەھەللىگە ئۇقتۇرۇش قىلمىغانىدى.

مەھەللىدىكىلەر كەلكۈننىڭ كۈچىنى بەك تۆۋەن مۆلچەرلىگەنىدى، ئۇنى ھەقىچان چوڭ يولنىڭ ئۇ تەرىپىدىكى ئۆيلەرگە ئۆتەلمەيدۇ، ئۇتتۇرلا ئېقىپ چوڭ ئۆستەڭگە قويۇلۇپ كېتىدۇ دەپ ئويلىغانىدى. ئەمما نۇرغۇن مەھەللە ۋە ئېتىزلارنى تۈزلىۋەتكەن ئۇ بەگۋاش كەلكۈن ئۇدۇل كەلگەن يەرگە ئۇسۇپلا ماڭاتتى، ئوينى قويۇپ

دۆڭگە چاپاتتى، ئۈستى - ئۈستىلەپ شارقىراپ ئاقاتتى. كەلكۈن چوڭ يولدىن ئۆتۈپ، يول بويىدىكى چوڭ ئېرىقتىنمۇ ئۆتۈپ قاتار تامغا تەھدىت سېلىشقا باشلىغاندا چوڭ يولغا تۇشمۇ تۇشتىن توپا تاشلاپ قىرىساپ، توسما قۇرۇپمۇ كەلكۈننى توسالمايغان دېھقانلار ئۆز جېنىنىڭ، ئۆيىنىڭ ۋە مال - مۈلۈكلىرىنىڭ قاغۇسىدا قېلىشتى. مەھەللە باشلىقى يىراقتىن تېخىمۇ ھەيۋەت بىلەن يېتىپ كېلىۋاتقان كەلكۈنگە قاراپ ئالاقزادە بولۇپ:

— بولدى كەتمەننى قويۇپ ئۆزەڭلىنى ئەپچىڭلار، ئۆيۈڭلەرگە چاپسان بېرىڭلار، ئۆي ئۆرۈلۈپ بولغىچە ئالدىنغان مۇھىم نەرسەڭلىنى ئېلىۋېلىڭلار، ئۆلگۈرەلمەسەڭلار جېنىڭلىنى ئاياڭلار، بالاڭلارنى دەرەخكە چىقىرىپ قويۇڭلار، ئۇلاغ - قاراڭلارنى ئېغىل - قوتاندىن چىقىرىپ ھەيدىۋېتىڭلار، قالغىنىغا خۇدايىم ئىگە، ئاندىن قالسا ھۆكۈمەت بار، بىز بار، چاققان مېڭىڭلار!... دەپ ۋاقىراپ - جاقىراپ يوليورۇق بەردى.

مەھەللەدىكىلەر ئۆزلىرىنى قوغلاپ ھەم ھەر تەرەپتىن بۆسۈپ، قورشاپ كېلىۋاتقان كەلكۈننىڭ زەربىسىدىن ھودۇقۇپ ئۆز ئۆيلىرىگە چاپتى، ئۇششاق بالىلىرىنى ھويلىسى ۋە باغلىرىدىكى يوغان مېۋىلىك دەرەخكە چىقىرىپ قويدى، ئۆيلىرىگە كىرىپ تېقىپ قويغان پۇللىرى بارلار پۇلىنى، پۇلى يوقلا پۇلغا يارايدىغان نەرسىلىرىنى، ئاشلىقنى، ئۆي جابدۇقلىرىنى تالاغا يۆتكىدى.

ئۆلگۈرەلسىلا ئىشقىلىپ ئېقىپ كېتىشتىن قورققان ھەممە نەرسىلىرىنى ئالدى.

مولىمناخۇن بىلەن ئالتۇنخان ئۆيلىرىگە كېلىپلا قايسى مۇھىم نەرسىلىرىنى ئاۋۋال ئېلىشنى ئۇقالماي كالىللىرى ئېلىشىپ كەتتى، كەلگۈن شىددەت بىلەن بۇ ئۆيگەمۇ باستۇرۇپ كىرىپ قۇدۇققا شارقىراپ سۇ چۈشۈشكە باشلىدى. ئۇلار قۇدۇققا قاراپ ئىچى ئېچىشىپ يەرگە زوڭزىيىپ ئولتۇرۇپ قالدى.

— بولۇڭلا ھوي، ئۆيدىكى نەرسىلەرنى ئەچىقايلى! — دېدى ئالتۇنخان چىقىراپ، — قۇدۇققا قاراپ ئولتۇرغان بىلەن ھېلى ھەممىدىن قۇرۇق قالىمىز، قۇدۇق توشۇپ بولغىچە مۇھىم نەرسىلەرنى ئەچىقۇالايسى!

مولىمناخۇن دەلدەڭشىپ ئورنىدىن قوپۇپ ئالتۇنخانغا ئەگەشتى. ئۇلارنىڭ بۇغدىيى ھويلىدىكى بەزى چاڭغىلا بېسىلغاچقا بىخەتەر ئىدى. ئالتۇنخان ئۆيدىن كىگىز — گىلەملىرىنى، يوتقان كۆرپىلىرىنى ئەچىقىپ بۇغداينىڭ ئۈستىگە بېسىشقا باشلىدى، مولىمناخۇن كۆزىگە كۆرۈنگەن قىممەتلىك ئۆي جابدۇقلىرىنى تالاغا ئەچىققىلى تۇردى.

ئالتۇنخان ۋاقتىدى:

— ھە راست، قوتاندىكى قوي — كالىنى باغقا چىقىرىۋېتىمىزمۇ قانداق قىلىمىز؟

— باغدىن قېچىپ كەتسىچۇ؟ بۇنداق چاغدا خەق يامان بولىدۇ، ئەپ تاپسا ئوغۇرلۇق قىلىدۇ. ئەڭ ياخشىسى جىم قويايلى، كەلكۈن قوتاننى ئەكتەلمەيدۇ، ئۆرۈلۈپ چۈشىدىغان ئېغىلدا سامان بار، ھەي شۇ سامان ئېقىپ كېتىدىغان بولدى. دە! ئۇلاغ قىشچە نېمە يەر؟!

— ساماننى قويۇپ ئۆيدىكى نەرسىلەرنى ئەچىقايلى مولىمناخۇن! - ئالتۇنخان توۋلاپ كەتتى، - قۇدۇقتىن ئايرىلىدۇق، سامان دېگەن نېمىتى! قاراڭلار ماۋۇ ئۈزۈم باراڭلىرىمۇ لىگىشىغىلى تۇردى. ئۆگزىدە تېخى توخۇ. كەپتەرلىرىمىز...

— ھوي راست، ئاپلا، مەن دەرھال چىقىپ كاتەكتىن چىقىرىۋېتەي، - مولىمناخۇن دەرھال بېرىپ شوتىغا ياماشتى.

— ئۆزەڭلىگە پەخەس بولۇڭلا، چاققان چىقىپ چاققان يېنىپ چۈشۈڭلا! - ئالتۇنخان ھويلىدا ۋاقىراپ قالدى، - ھوي راست، مولىمناخۇن! بۇ يىل بۇغداي ساتقاندا تۆلىگەن باجنىڭ ھۆججەتلىرىنى قازناقتىكى تام خالتىغا تىقىپ قويۇپتىكەنمەن! بىر يانچۇقتا پۇل بار ئىدى، سىلە بايا - ئالدىڭلىمۇ - ئالدىڭلىمۇ؟!

ئۆگزىگە چىقىپ بولغان مولىمناخۇن چىچاڭشىپ كەتتى:

— ھوي ساراڭ خوتۇن، ئەڭ باشتا شۇنى ئالماي نېمە ئىش قىلىدىڭلا، پۇلنى ئۆزەم تۇتىمەن دەپ ئۈنىمايسىلە،

ئۇنى نېمىشقا ئۇنى ئۇنتۇپ قالسىلە؟! ئالتە ئاي ياز
ئەشلەپ تاپقان پۇلنى لايغا كۆمەي دەمىلە؟! ئەڭ مۇھىم
نەرسە شۇ ئەمەسمۇ، خەپ ما دۆت خوتۇننى، چاققان
كېرىگلا، پۇل ساناپ ئولتۇرماي خالتاڭلىنى تامدىن سۆكۈپلا
چىقىڭلا!

ئالتۇنخان ئۆيگە ئوقتەك كىرىپ كەتتى. مولىمى ناخۇن
توخۇ كاتىكىنى ئېچىپ توخۇلىرىنى چىقىرىۋېتىپ
ھويلىسىدىكى قونداققا ئۇچۇرۇۋەتتى، كەپتەر كاتىكىدىن
كەپتەرلىرىنى چىقىرىپ ئاسمانغا قويۇۋەتتى، يېنىپ كېلەرمۇ
بۇ كاساپەتلەر دەپ ئىچى ئەندىشىگە تولدى. ئۇ ئۆگزىدىن
پەسكە قاراپ، قونداقتىن يەرگە چۈشكۈسى كېلىپ
كەلكۈندە تۇنجۇقۇپ قالغان دۆت توخۇسىنى تىللاپ
ئالتۇنخانغا ۋاقىرىدى:

— بولدىڭلىمۇ ھوي خوتۇن، توخۇم تۇغىدىغان ئاۋۇ
مىكىنىڭلار سۇدا پالاقشىپ قالدى، دەرھال چىقىپ
قۇتقۇزۇڭلار!

شۇ ئەسنادا كەلكۈننىڭ زەربىسىگە پايلىمىغان كېسەك
تاملار گۈلدۈر-قاراس قىلىپ ئۆرۈلدى، مولىمى ناخۇن
ئالتۇنخاننىڭ چىقىرىغىنىنى ئاڭلاپ ئەس-ھۇشنى يوقىتىپ
ئۆگزىدىن چۈشۈۋاتقاندا شوتا تام بىلەن بىللە ئۆرۈلۈپ
تامنىڭ ئاستىدا قالدى.

10

كەلكۈن شۇنداق دەھشەتلىك ماڭدىكى، ئۆيىدىكى نەرسىلىرىنى ئەچىقۇۋالماي ئۆزىنىڭ جېنىنى ئاران قۇتقۇزۇپ قالغان دېھقانلار ئۇششاق بالىلىرى بىلەن ھويلىسىدىكى ئۆرۈك، ياڭاق دەرەخلىرىنىڭ ئۈستىدە تۇرۇپ، كەلكۈندە قاراسلاپ ئۆرۈلۈپ چۈشۈۋاتقان ئۆيلىرىگە، سۇددىكى ساماندىك ئېقىپ، سۈپۈرۈلۈپ كېتىۋاتقان تەئەللۇقاتلىرىغا، ھەتتا ئېغىل - قوتاندىن چىقىرىۋېتىشكىمۇ ئۈلگۈرەلمىگەن ئۇلاغلىرىنىڭ تام بېسىپ يارىلىنىۋاتقان، ئۆلۈۋاتقان ئېچىندى شىلىق ھالىتىگە قاراپ چىدىيالىماي قېلىشتى، خۇداغا ئىچ - ئىچىدىن تۆۋە قىلىشتى. ئاياللارنىڭ يىغا - زارىسىغا قاراپ ئەرلەرنىڭمۇ كۆڭلى بۇزۇلدى، بالىلارمۇ ئاتا - ئانىسىغا قاراپ يىغلاشتى.

ئۆتكەن يىلى نەق 8 - ئايدا يۇقۇملۇق كېسەل تارقالغاندا ئۆلۈم ۋەھىمىسىدىن قۇتۇلالماي خۇدانى سېغىنىپ مەسچىتكە ئالدىرىغان دېھقانلار بۇ يىل ئەتىيازلىق تېرىلغۇ ۋە ئوما ۋاقتىدا نامازنى تاشلىۋەتكەنىدى، مانا ئەمدى يەنە بىر ئېغىر ئاپەتكە ئۇچراپ، خۇددى تېپىپ خۇداغا سېغىنىپ، ناماز ئوقۇيلى دېگەندە ئۆيلىرىمۇ، مەسچىتلەرمۇ ئۆرۈلۈپ چۈشتى، يۇقۇملۇق كېسەللىكنىڭ يادىكارى بولغان ھاجەتخانىلار ۋە قۇرۇق كۆلچەكمۇ تۈزلىنىپ، راخماننىڭ

جىن ئۇۋىلاپ قالغان غېرىبانە، سىرلىق كەپسىنىڭ
 ھېچنەمىسى قالماي، مەھەللە مىسلىسىز خارابىلىشىپ
 كەتتى. ھەممە يەرنى قىزغۇچ قەيەن سۇ، پاتقاقلىق،
 كىشىنى ئېچىندۇر دىدىغان ۋەيرانلىق، پاتپاقچىلىق
 قاپلىدى. پەقەت دەرەخلەرلا ئامان قالغان، گەرچە
 ئادەملەرمۇ ئامان قېلىپ، جىسمى قارىماققا ئۆزلىرى تىككەن
 دەرەختەك مەزمۇت تۇرغان بىلەن روھى قاتتىق زەربىگە
 ئۇچرىغانىدى.

ھۆكۈمەت قاراپ تۇرمىدى، قوشنا يېزىلارنى
 ھەرىكەتلەندۈرۈپ ئاپەتكە ئۇچرىغانلارنىڭ ھالىدىن خەۋەر
 ئالدى، قىش كىرگۈچە ھەر بىر دېھقانغا ئۆز ئۆيىنىڭ
 ئورنىغا پىششىق خىشتىن ئۈچ ئېغىزلىق ئۆي سالدۇرۇپ
 بەردى. مەھەللىدىكىلەر: ”بۇ ئۆيلەرنىڭ ھەممىسى خەنزۇ
 پەدىسىگە سېلىنىپتۇ، كاتەكتەك ئۆيدە بالىلىرىمىز بىلەن
 قانداق پېتىشىپ ئولتۇرارمىز، تام ئورنىمۇ كىچىك، باغ
 ئورنىمۇ كىچىك، بۇرۇن كەڭرى ياشاپ ئۆگىنىپ
 قالغاندۇق، ئەمدى قانداق كۆنەرمىز“ دېيىشتى. ئەمما
 ئۇلار شۇ ئۆيدە بىر مەزگىل ياشىغاندىن كېيىن كۆنۈپ
 كەتتى، ھەتتا يېڭى ئۆيگە مېھرى چۈشۈپ قالدى. بۇ
 ئۆيلەر كىچىك بولغان بىلەن تاملىرى مەزمۇت، چىرايلىق،
 راملىرى كەڭ، تورۇسلىرىمۇ ياخشى يېپىلغان بولۇپ،
 دېھقانلارنىڭ بۇرۇنقى كونا، قارىداپ كەتكەن، يامغۇر
 ئۆتۈپ كېتىدىغان ئۆيلىرىگە باققاندا كۆپ ياخشى ئىدى.

ئۇلار، “كەلكۈن كەلمىگەن بولسا ئاشۇ كونا ئۆيىمىزدە يەنە قاچانغىچە ياشار ئىدۇق” دېيىشىپ، ھۆكۈمەتتىن ھەر قانداق ۋاقىتتىكىدىن بەك رازى بولۇشتى.

ئايالار ئۆتۈپ، يېڭى يىللىق كېۋەزلەر پىشىپ پاختىلار ئېچىلىشقا باشلىغاندا مەھەللەدە ھەر بىر ئائىلىگە سۇ تۇرۇبىسى ئورنىتىش دولقۇنى قوزغالدى. مەھەللە باشلىقىنىڭ ئېيتىشىچە يېقىندا مەركەزدىن بىر رەھبەر كېلىپ، يېزىلاردىكى ئىچىملىك سۇنى ياخشىلاش ھەققىدە مۇھىم يوليورۇق بەرگەنمىش، بۇنى ئاڭلاپ ناھىيە ۋە يېزا رەھبەرلىرى جىددىي ھەرىكەتكە كەلگەنمىش. دېھقانلار ئۆزىنىڭ جانىجان مەنپەئەتىگە تاقىلىدىغان بۇ ھاشارنى تېزلىكتە ئورۇنلىدى، ئىككى ئۈچ ئايالار ئۆتۈپ يەرگە كۆمۈلگەن غول نەيچىگە سۇ ماڭغۇزۇلۇپ، ھەر بىر ئائىلىنىڭ ھويلىسىغا تۇتاشتۇرۇلغان تارماق نەيچە ۋە جۈمەكلەرگە سۇ چىقتى. جۈمەكتىن شارقىراپ چۈشۈۋاتقان پاكىز، سۈزۈك سۇلارغا قاراپ مەھەللەدىكى ھەممە ئادەم تەنتەنە قىلىشتى. ئەگەر مولىمناخۇن بىلەن ئالتۇنخان ھايات بولغان بولسا چوقۇم خوش بولاتتى، شۇنىڭ بىلەن بىر ۋاقىتتا مولىمناخۇن “يەر ئاستىدىن كېلىدىغان ئۇ زەي سۇغا تۇغما سىلىق دورىسى سېلىۋېتىلگەنمىش” دېگەن تۈكى يوق گەپنى تاپاتتى.

مۇئەللىپنىڭ سۆزى:

بۇ پوۋېست 1994-يىلى مەن مەركىزىي مىللەتلەر ئۇنىۋېرسىتېتى ئۇيغۇر تىل-ئەدەبىياتى فاكولتېتىدا ئوقۇۋاتقاندا قىشلىق تەتىلدە يېزىلغان. «تارىم» ژۇرنىلىنىڭ 1995-يىللىق 1-، 2-سانلىرىدا ئېلان قىلىنىپ 3-نۆۋەتلىك تارىم ئەدەبىياتى مۇكاپاتىغا ئېرىشكەن. خەنزۇچىغا تەرجىمە قىلىنىپ «مىللەتلەر ئەدەبىياتى» ژۇرنىلىنىڭ 1996-يىللىق 6-سانىدا ئېلان قىلىنغان ۋە شىنجاڭ ئۇيغۇر ئاپتونوم رايونى قۇرۇلغانلىقىنىڭ 45 يىللىقىغا بېغىشلانغان خەنزۇچە ئەدەبىي توپلامنىڭ پوۋېستلار قىسمىغا تاللانغان. «كېيىنكى ئەشلار» دېگەن قىستۇرۇلما 1997-يىلى يېزىلغان. بۇ ئەمەلىيەتتە مۇۋەپپەقىيەتسىز بىر قىستۇرۇلما، ئەمما يېزىشقا تېگىشلىك قىستۇرۇلما دەپ قارىغانلىقىم ئۈچۈن قوشۇپ قويدۇم، كۆڭۈلدىكى بوشلۇقنى تولدۇردۇم. بۇ ئەسەر ۋەجدىدىن كۈتۈلمىگەن شان-شەرەپلەرگە ئېرىشتىم، ئەمما ئەسەردىكى پروتوتىپلارنىڭ ئىسمىنى ئەينەن ئالغانلىقىم ئۈچۈن جىق كۆڭۈلسىزلىكلەرگە يولۇقتۇم. بۇ ئۆتمۈشۈمدىكى ئاچچىق ساۋاق، ئەسەرگەرچە ئاساسىي جەھەتتىن توقۇلما بولسىمۇ، ئەمما مەھەللەمدىكى ئادەملەر ۋە بولۇپ ئۆتكەن ئەشلار ئارقا كۆرۈنۈش قىلىنغانغا قارىتا ئەينى چاغدا مەھەللىمىزدە نۇرغۇن سۆز-چۆچەكلەر بولغانىدى، راخمان بىلەن خەلپىخان كەشىلەرنىڭ ئېغىزىدىكى «مەشھۇر كەشىلەر» گە

ئايالانغان، ئىككىسى بازارغا بارسىمۇ خەقلەر « ئاشۇلار شۇمۇ، ئۆلمەپتىغۇ... » دېيىشكەن. بۇ تراگىدىيىلىك توقۇلما قەھرىمانلىرى خېلى ۋاقىتقىچە كىشىلەر ئېغىزىدا ھېكايە تەرىقىسىدە سۆزلىنىپ يۈردى.

بۇ يىل 3- ئايلاردا ئۆيگە تېلېفون قىلىپ، ئاپامدىن راخمان ھېلىمنىڭ كېسەللىك ۋەجىدىن ئۆلۈپ كەتكەنلىكىنى ئاڭلاپ، كۆڭلۈم شۇنچىلىك يېرىم بولدى، گۇناھ تۇيغۇسىدىن قۇتۇلالىدىم، كۆپۈكتەك يوقايدىغانا شان- شەرەپكە ئالدىنغانلىقىمنى ھېس قىلدىم. ئۆلۈم ھەقىقىي رىئالىق، ھەقىقىي ساۋاق ئىدى. كەمبەغەللىك، قاششاقلىق دەردىنى بىر ئۆمۈر تارتقان شۇ بىچارە دېھقاننىڭ قانچە ياشتا ئۆلۈپ كەتكەنلىكىنىمۇ بىلمەيمەن، بەلكىم 50 ياشلارغا بارغان بولسا كېرەك، تېرەككە ئېسىلىپ ئەمەس، ئۆز ئەجلى بىلەن ئۆلۈپ كەتتى. تېرەككە ئېسىلىپ ئۆلۈۋالغىنى ئۇنىڭ ئاكىسى ئېزىراخۇن ئىدى. راخماننىڭ ئايالى خەلچىخان بىلەن قىزى ئامىنە ھازىرمۇ ھايات، تۇرمۇشى نامرات.

مولىمىناخۇن تىرىشىپ باي بولۇپ ئالدىنقى يىلى ھەرەمگە بېرىپ كەلدى، ئۇنىڭغىمۇ قېرىلىق يەتتى. ئېرىگە، ئائىلىسىگە جان دىلىدىن كۆيۈنىدىغان ئالتۇنخان ھاجى ئېرىنىڭ خىزمىتىنى قىلىپ، ئۆي ۋە ئېتىز ئىشلىرىغا چاپماقتا. تۇراقمۇ، روزاخۇنمۇ دادىسىدەك ئېگىز بوي، كۈچتۈڭگۈر دېھقانغا ئايلىنىپ، خوتۇن ئېلىپ ئۆي-

ئوچاقلىق بولدى، روزاخۇننىڭ بويى 2 مېتىرغا يەتتى،
مەھەللىگە مۇئاۋىن باشلىق بولدى.

راھماننىڭ ئۆز ئەجلى بىلەن ئۆلۈپ كېتىشى كونا
تەسەۋۋۇرۇمنى قايتا قوزغاتتى، ئېچىندىم، ئەيىكارلىق
تۇيغۇسىدا ئەيلەندىم، نېمىنىڭ ھەقىقەت، نېمىنىڭ چىنلىق
ئىكەنلىكىنى تېخىمۇ چوڭقۇر ھېس قىلدىم. ئەدەبىي ئەسەر
بەربىر توقۇلما، مەن بۇ پرىنسىپقا ئەمەل قىلدىم دەپ
ئۆزۈمگە تەسەللىي بەردىم، ئەمما كۆڭلۈم يەنىلا يېرىم.

راخمان بۇ دۇنيادىن ھەقىقەتەن كېتىپ قالدى،
رەھمەتلىكنىڭ ئاخىرەتلىكىنىڭ ياخشى بولۇشىنى تىلەپ
دۇئا قىلىشتىن باشقا ئىش قولىمىزدىن كەلمىدى.

ئېلېكترون ئىشلىگۈچى: يانغىن ئېلېكترون گۇرۇپپىسى

www.yanghin.net

www.yanghin.net

admin@yanghin.net

admin@yanghin.net